

يَا أَيُّهَا الرَّسُولُ بِلَغْ مَا آتَنَا لَكَ مِنْ رَبِّكَ ط (5:67)

اے رسول! اس ضابطہ حیات کو جو تمہارے رب کی طرف سے تم پر نازل کیا گیا ہے  
تمام انسانوں تک پہنچا دو۔

اے بندہ مومن! تو کجائی! تو کجائی!

## اقبال کا مردم مومن

علامہ اقبال کے یوم وفات کی تقریب پر  
پرویز صاحب کا خطاب (اپریل 1974ء)

ادارہ طلوع الام

042-35714546: لاہور فون: 25-B، گلبرگ 2

Email: idara@toluislam.com

Web: www.toluislam.com

قرآنی حلقہ کو سمجھنے کے لئے  
ماہنامہ

طَلْوَعُ إِلَّم

خود پڑھیے،  
دوسروں کو پڑھنے کے لیے پیش کیجئے



ایک ماہنامہ ہی نہیں بلکہ ایک زندہ اور زندگی بخش تحریک  
ہے جس کا مقصد قرآنی فکر کو اس طرح عام کرنا ہے کہ وہ  
نو جوانوں کے دل کی گہرائیوں میں اُتر جائے اور وہاں سے

بُشْرَىٰ اِسْلَامِيٰ اِنْتَلَابِيٰ مِنْ كُلِّ الْجَهَرِ!

ادارہ طلوع اسلام کی مطبوعات کی کل آمدن قرآنی فکر عام کرنے پر صرف ہوتی ہے

سالانہ زر شرکت اندر وون ملک/- 450 روپے۔ بیرون ملک/- 2500 روپے

رقم بذریعہ منی آرڈر۔ بنک ڈرافٹ

بانام ادارہ طلوع اسلام-B-25 گلبرگ 2، لاہور اسال فرمائیں۔

بنک اکاؤنٹ نمبر 7-3082-0465

بیشنیل بنک آف پاکستان۔ مین مارکیٹ گلبرگ، لاہور۔

بِسْمِ اللّٰهِ الرَّحْمٰنِ الرَّحِيْمِ

اے بندہ مومن! تو کجاںی! تو کجاںی!

## اقبال کا مردمومن

علامہ اقبال کے یوم وفات کی تقریب  
پرویز صاحب کا خطاب (اپریل 1974ء)

عزیزان گرامی قدر۔ السلام علیکم و رحمۃ اللہ۔

ہم آج ایک ایسی واجب الاحترام ہستی کا یوم وفات منانے کے لئے جمع ہوئے ہیں جو ملت اسلامیہ کا بالعموم اور ہم اہل پاکستان کا بالخصوص عظیم محسن ہے۔ پوری ملت کا اس لئے کہ اس نے خدا کی اس کتاب حلیل کو جسے ہم نے صدیوں سے نقش و نگار طاقتی نیساں بنانے کر کھوڑا تھا اور جس کا مقصد اس سے زیادہ کچھ نہیں رہ گیا تھا۔ ”کہ از پیشین اور آسائیں بکیری“۔ پھر سے کتاب زندہ کی صورت میں پیش کیا۔ اور اہل پاکستان کا اس لئے کہ اس نے اس بے مقصد مصروف دشت پیائی اور صحر انوری قوم کے سامنے زندگی کا ایک بلند نصب لعین رکھا۔ یعنی ایک ایسی آزاد مملکت کا تصور جس میں اسلام پھر سے ایک عملی نظام کی حیثیت سے کارفرما ہو سکے۔ علامہ اقبال کے یہ بہت بڑے احسانات ہیں جن سے ہم عہدہ برآ نہیں ہو سکتے۔ ان کے احسانات کا یہی احساس ہے جس کی بناء پر میں 1938ء سے آج تک ان کے زندگی بخش پیغام کی یادتا زہ کرائے چلا آ رہا ہوں اور یہی آج کے اجتماع سے بھی مقصود ہے۔ ”پیغام اقبال اور قرآن کریم“، میرا مخصوص موضوع ہوتا

ہے۔ اس موضوع کے متنوع گوشے ہیں جنہیں بہ تمام و کمال کسی ایک نشست میں پیش کرنا ناممکن ہے۔ ایک نشست میں ان میں سے کوئی ایک گوشہ ہی سامنے لا جا سکتا ہے۔ میں آج جس گوشہ کو نمایاں کرنا چاہتا ہوں اس کا عنوان ہے ”اقبال کا مردمون“۔ اس موضوع تک پہنچنے کے لئے ایک تمہید ناگزیر ہے..... ایسے ہی ناگزیر جیسے فصل ہونے کے لئے زمین کا ہموار اور نرم کرنا ناگزیر ہوتا ہے کہ ”تمہید“ کے بنیادی معنی بھی ہیں۔ اور اقبال تو خود اس دنیا کی کمزور عآخرت کی تمہید قرار دیتا ہے جب کہتا ہے کہ

زمینِ خاکِ درمیخانہ ما	فلکِ یک گردشِ پیمانہ ما
حدیثِ سوز و سازِ ما دراز است	جهانِ دیباچہِ انسانہ ما

اور ہمارے موضوع کی تمہید یاد بیاچ یہ ہے۔

### تمہید

قرآن کریم، داستانِ حیات کو بڑے عجوبانہ لیکن اس کے ساتھ ہی نہایت حکیمانہ انداز سے بیان کرتا ہے۔ وہ کہتا ہے کہ زندگی، ناقابلِ نمودِ جامد مادہ (INORGANIC MATTER) میں محو خواب تھی کہ پانی کے چھینٹے نے اس کی آنکھ کھوں دی۔ یوں پانی اور مٹی کے امتران سے اولین جرثومہ حیات وجود میں آیا۔ یہ جرثومہ جوش نمودے و حصول میں بٹ گیا جس سے نرم مادہ کا انتیار عمل میں آ گیا اور ان کے اختلاط سے کاروں ان حیات، شاخ و رشاخ مختلف سمتوں میں بڑھتا پھولتا، پھلتا، رواں دواں پھیلتا اور آگے بڑھتا چلا گیا۔ تا نکہ وہ کروڑوں سال کی منزلیں طے کرتا اور پہلو بدلتا پہکیر جیوانی میں نمودار ہو گیا اور جب اس نے ایک ارتفائی جست اور آگے لگائی تو زندگی نے لباسِ بشریت اختیار کر لیا۔<sup>1</sup>

یورپ کے سائنس دان اپنی صدیوں کی تحقیق و کاوش کے بعد اس نتیجہ پر پہنچ ہیں جسے قرآن

<sup>1</sup> میں نے اس مقام پر محض اشارات سے کام لیا ہے۔ تفصیل اس اجمال کی میری کتاب ”ابیس و آدم“ میں ملے گی۔

نے چودہ سو سال پہلے ان اشارات میں بیان کر دیا تھا۔ لیکن اس کے بعد حکماء مغرب کے نظریہ اور قرآنی حقائق میں ایسا ناقابل مفہوم اخلاف سامنے آتا ہے جسے کفر اور ایمان کے افتراق سے تعبیر کیا جائے گا۔ مغربی محققین کا نظریہ یہ ہے کہ انسانی اور حیوانی زندگی میں کوئی فرق نہیں۔ بجو اس کے کہ انسانی شعور کی سطح ذرا زیادہ بلند ہے۔ دونوں فطرت کے طبعی قوانین کے تابع زندگی بسر کرتے کھاتے ہیں، افزائش نسل کرتے اور بالآخر مرجاتے ہیں۔ موت کے ہاتھوں جس طرح دیگر حیوانات کا خاتمه ہو جاتا ہے اسی طرح انسانی زندگی بھی ختم ہو جاتی ہے۔ بالفاظ دیگر، انسانی پیکر ارتقاء کے سلسلہ دراز کی آخری کڑی ہے۔ اس کے بعد فنا ہے۔ قرآن کریم اس تصور حیات کو کفر، یعنی حقیقت سے انکار کر دیتا ہے جب کہتا ہے کہ وَالَّذِينَ لَفْرُوا يَتَمَّتُّعُونَ وَيَا أَكُونُونَ كَمَا تَأْكُلُونَ الْأَنْعَامُ [47:12] حقیقت سے انکار کرنے والے (یعنی کفار) حیوانی سطح پر زندگی بسر کرتے ہیں۔ یعنی کھاتے ہیں اور بالآخر مرجاتے ہیں۔ وہ کہتا ہے کہ ذرا سوچ تو سہی کہ فطرت کا وہ تجھیقی پروگرام جس کی ابتداء اس قدر مجھ انداز سے ہوئی، پھر کاروانِ حیات جس انداز سے مختلف وادیوں میں سے گزرا۔ اس نے جس طرح انواع و اقسام کے کروڑوں پیکر اختیار کئے۔ اپنی خاصیتیں بدلتیں، نوعیتیں تبدیل کیں۔ اس میں ایسے ساحرانہ تغیرات نمودار ہوئے کہ کوئی کہہ ہی نہیں سکتا کہ عروںِ حیات جو بہ ہزار عشہ ورعنا کی پیکر انسانی میں کھڑی مسکرار ہی ہے، وہی ہے جس کا آغاز ایک جرثومہ حیات سے ہوا تھا۔ ذرا سوچ کو کہ تمام محیر العقول پروگرام۔ یہ حریت بدوش زندگی۔ یہ سرتاسر طلسماتی منزلیں۔ اس تمام نظامِ ارتقاء کا ماحصل یہی تھا کہ موت کی ایک ٹھوکر اس کارگہ نمودو و جود کوئی کے گھر و ندی کی طرح پامال کر کے رکھ دے؟ سوچ کو کہ یہ تصور کس قدر بے معنی اور یہ نظریہ کیسا بعید از قیاس ہے! العتب خاک ساختن می نسزد خداۓ را۔ قرآن نے کہا کہ پیکر بشریت سلسلہ ارتقاء کی آخری کڑی نہیں۔ یہ ایک جدید سلسلہ ارتقاء کی اولین کڑی ہے۔ یہاں سے کاروانِ حیات ایک نئی منزل میں داخل ہوتا ہے۔ انسانی زندگی اس کے طبعی جسم ہی سے عبارت نہیں۔ اس میں ایک اور چیز بھی ہے جسے انسانی ذات، نفس یا خودی کہہ کر پکارا جاتا ہے۔

اس سے پہلے مقصود صرف طبعی جسم کی نشوونما تھا لیکن اب مطلوب انسانی ذات کی نشوونما ہے۔ انسانی جسم کی نشوونما دیگر حیوانات کی طرح طبعی قوانین کی رو سے ہوتی ہے۔ لیکن انسانی ذات کی نشوونما ان غیر متبدل اقدار کی رو سے ہوتی ہے جو وہی کے ذریعے ملتی رہی ہیں اور جواب قرآن کے اندر محفوظ ہیں۔ انسانی جسم کی نشوونما کیسے ہی لطیف نفس انداز سے کیوں نہ ہو وہ انسانی جسم ہی رہتا ہے۔ ارتقاء کی اگلی منزل میں پہنچتا۔ لیکن جب انسانی ذات کی نشوونما سے انسان، سلسلہ ارتقاء کی اگلی اور بلند منزل میں پہنچ جاتا ہے، پھر موت سے اس کا جسم تو پوند خاک ہو کر ختم ہو جاتا ہے لیکن اس کی ذات کا اس سے کچھ نہیں بگرتا۔ وہ زندگی کی مزیدار ارتقائی منازل طے کرنے کے لئے آگے بڑھ جاتی ہے۔ جس انسان میں اس کی ذات کی نشوونما شروع ہو جائے اُسے قرآن کی اصطلاح میں مومن کہا جاتا ہے۔ دین (یعنی اسلامی نظامِ حیات) کا مقصود انسان کو مومن بنانا ہے۔ قرآنِ کریم وہ ضابطہ زندگی یا پروگرام عطا کرتا ہے جس کی رو سے ایک انسان مردمومن بن سکتا ہے۔ اس پروگرام کی رو سے حسنات وہ اعمال ہیں جن سے انسانی ذات کی نشوونما اور تعمیر ہوتی ہے اور سیمات وہ کام جن سے اس کی تحریک ہوتی ہے۔ یہی خیر و شر کا نقطہ امتیاز اور نیکی اور بدی کا معیار و مقیاس ہے۔

آگے بڑھنے سے پیشتر اس حقیقت کا سمجھ لینا ضروری ہے کہ مغرب کے تصورِ حیات اور قرآنی تصور کا فرق مخصوص نظری (THEORETICAL) یا سائنسی تحقیق کے نتائج کا فرق نہیں۔ یہ ایسا بنیادی فرق ہے جس سے انسانی زندگی کا ہر شعبہ..... معاشرتی، معاشی، سیاسی، تمدنی وغیرہ اس سی طور پر متاثر ہوتا ہے اسی وجہ سے قرآن نے اُسے کفر اور ایمان کے فرق سے تعبیر کیا ہے۔ مغربی نظریہ کی رو سے انسانی زندگی مخصوص طبعی زندگی ہے جو دیگر حیوانات کی طرح طبعی قوانین فطرت کے تابع رہتی ہے۔ اس زندگی میں طبعی قوانین سے ماوراء یا بلند کوئی اور قانون نہیں۔ یہ جو آپ اقوامِ مغرب کے ہاں ہر جگہ ”جگل کا قانون“ کا فرمادیکھتے ہیں تو یہ اسی نظریہ زندگی کا عملی اور فطری نتیجہ ہے۔ اسی کو سیکولر ازم یا لاد دینیت کہا جاتا ہے اور جس جہنم میں آج ساری دنیا مخوذ ہے وہ

اسی نظریہ کے برگ وبار ہیں۔ اقبال کے الفاظ میں

زیر گروں رسم لادینی نہاد	پورپ از شمشیر خود بمل فقاد
کاروان زندگی بے منزل است	در نگاهش آدمی آب دگل است
(پس چہ باید کرد۔ صہ 56)	

آپ نے دیکھا کہ سائنس کا ایک غلط نظریہ کس طرح انسانی زندگی کے ہر شعبے کو زیر وزیر کر دیتا ہے۔ یہ جو کہا جاتا ہے کہ قرآن کی رُو سے دین اور دنیا میں کوئی مفارزت یا شویت نہیں تو اس سے بھی مراد ہے۔ جب تک انسانی زندگی کے متعلق اقوام مغرب کا زاویہ نگاہ نہیں بدلتا، وہاں کے سیاسی، معاشری، معاشرتی نظام میں کوئی صالح تبدیلی پیدا نہیں ہو سکتی۔ اس غلط نظریہ حیات کے تجزیی متأجّل نے جو قیامت برپا کر رکھی ہے اس سے متاثر ہو کر اب پورپ کے مفکر رفتہ اس طرف آرہے ہیں کہ انسانی زندگی محض حیوانی زندگی نہیں۔ اس سے آگے کچھ اور ہے اور اب مزید ارتقاء طبع جنم کا نہیں بلکہ اس کے انسانی مضرمات کا ہو گا۔ روس کا مشہور مفکر اوس پیکنی اپنی مشہور کتاب

(IN SEARCH OF THE MIRACULOUS) میں لکھتا ہے:-

اب انسانی ارتقاء کا مفہوم ہے ان قوی اور ممکنات کا نشوونما پانا جواز خود نشوونما نہیں پاسکتیں یعنی جن میں میکائی طور پر بالیدگی پیدا نہیں ہو سکتی صرف اس نجح کی نشوونما صرف اس انداز کی بالیدگی انسان کا حقیقی ارتقاء کہلا سکتی ہے۔ اس کے سوا کسی اور چیز کو انسانی ارتقاء نہیں کہا جا سکتا۔

برگسان اس سلسلہ میں لکھتا ہے کہ اب ارتقائی منازل سے مقصود یہ ہے کہ ”انسان ان حدود سے آگے بڑھ جائے جو مادی فطرت نے نوع انسان پر عاید کر رکھی ہیں“۔

(TWO SOURCES OF MORALITY AND RELIGION)

اور پروفیسر آرتھر تھامسن اپنی کتاب (GOSPEL OF EVOLUTION) کا

خاتمه ان الفاظ پر کرتا ہے کہ:-

ہم یہ کہنے کی جرأت کر سکتے ہیں کہ پہلے نے یہ غلط کہا تھا کہ کائناتی تجربہ کا اخلاقی مقاصد سے کچھ تعلق نہیں۔ اس کے برعکس، ہم پروفیسر (FATRICK GEEDS)، ہے۔ اگر یہ صحیح ہے تو یہ حقیقت، ارتقائی کتاب مقدس کا نہایت اہم جزو ہے۔ حیوانات سے ہمارا تعلق اب ہمیں ملائکہ کی طرف لئے جا رہا ہے۔

آپ نے دیکھا کہ یہ حضرات اب خالص مادی نظریہ ارتقاء کو باطل قرار دے کر کس طرح انسانی ارتقاء کی طرف آ رہے ہیں لیکن چونکہ قرآن کی شمع تابندہ ان کے سامنے نہیں اس لئے مزید ارتقائی منازل کے راستے اور ان کے طے کرنے کا پروگرام ہنوز نکھرا اور ابھر کران کے سامنے نہیں۔ کچھ عرصہ کے بعد یہ بھی ہو جائے گا کہ اس کے سوا انسان کے لئے کوئی چارہ کا نہیں۔

### مستقل اقدار

میں نے پہلے کہا ہے کہ انسانی ذات کی نشوونما مستقل اقدار کے مطابق زندگی بس کرنے سے ہوتی ہے۔ ان اقدار کی اصل و حقیقت کا سمجھ لینا ضروری ہے۔ قرآن کریم نے ذاتِ خداوندی کا تعارف اس کی صفات کی رو سے کرایا ہے۔ جنہیں الاسماء الحسنی کہہ کر پکارا جاتا ہے۔ ان صفات یا اسماء کی رو سے ذاتِ خداوندی کے مختلف گوشوں کی جھلک سامنے آتی ہے۔ انسانی دنیا میں انہی کو مستقل اقدار کہا جاتا ہے۔ ان میں سے کچھ تو ایسی صفات ہیں جو ذاتِ خداوندی سے مختص ہیں۔ مثلاً ہو الاول والآخر۔ ہو الظاهر والباطن۔ یعنی اس کا زمان اور مکان کی حدود سے مادراء ہونا۔ یا فاطر السموات والارض۔ کائنات کو عدم سے وجود میں لانے والا۔ اس قسم کی صفات کے سوا، باقی ایسی ہیں جنہیں انسان علیٰ حدیث سیریت، اپنی ذات میں منعکس کر سکتا ہے۔ انہی کو مستقل اقدار کہا جاتا ہے۔ قرآن نے انہیں صبغۃ اللہ (2:138) یا اللہ کا رنگ کہہ کر پکارا ہے۔ جوں جوں انسان ان صفات کو اپنی ذات میں منعکس کئے جاتا ہے، اس کی ذات کی نشوونما ہوتی جاتی ہے۔ قرآن میں بیان کردہ صفاتِ خداوندی پر نگاہ ڈالئے، یہ حقیقت سامنے آئے گی کہ ان میں

سے بیشتر صفات ایک دوسرے سے متفاہد ہیں۔ مثلاً خدا غفور الرحیم بھی ہے اور شدید العقاب بھی۔ وہ غفور کریم بھی ہے اور جبار و تکبیر بھی۔ ان صفات میں باہمگر تضاد نہیں۔ اس سے مراد یہ ہے کہ وہ مختلف خصوصیات کا مجموعہ ہے جن میں سے ہر خصوصیت (صفت) کا ظہور اس کے مناسب موقع پر ہوتا ہے۔ وہ ظالم کے لئے نہات سخت گیر ہے اور مظلوم کے لئے رحیم و کریم۔ وہ قوانین خداوندی کے سامنے جھکنے والے کو سفر ازی اور سر بلندی عطا کرتا ہے اور ان سے سرکشی برتنے والے کی خوت و تکبیر کو توڑ کر کھدیتا ہے۔ سوال ان صفات ہی کا نہیں، اس کے ساتھ سوال یہ بھی ہے کہ کس موقع پر خدا کی کس صفت کا ظہور ہوتا ہے۔ یہ بات قرآن کریم کے گھرے مطالعہ سے سمجھ میں آسکتی ہے۔ ہمارے ہاں جب مومنین کی خصوصیات کا ذکر ہوتا ہے تو اس کے لئے عام طور پر چند اخلاقی خوبیاں گناہی جاتی ہیں (مثلاً) وہ جھوٹ نہیں بولتے، بد دیانت نہیں کرتے وغیرہ۔ یہ ٹھیک ہے۔ مومنین ان خصوصیات کے حامل ہوتے ہیں۔ لیکن جس باب میں مومن، دوسرے ”نیک لوگوں“ سے منفرد ہوتے ہیں وہ اور ہے۔ وہ خصوصیت یہ ہے کہ جب کوئی واقعہ خارجی دنیا میں ظہور میں آئے تو اس وقت جس صفت خداوندی کو ظہور میں آنا ہو، مومن کی طرف سے اسی صفت کا ظہور ہو یعنی ہر واقعہ پر اس کا رِ عمل وہی ہو جو اس کے خدا کا ”رِ عمل“ ہو۔ گرفت کے موقع پر گرفت۔ رحم کے موقع پر رحم۔ سر سام زدگان کی فصد کھولنے کے لئے نوک نشتر اور زخموں کے انداز مال کے لئے مرہم کا چھاہا۔

اس تہہید سے یہ حقیقت سامنے آگئی ہو گئی کہ قرآن کریم نے ذاتِ خداوندی کی صفات اور مختلف موقع پر ان کے ظہور کی جو تفاصیل بیان کی ہیں وہ حدود بشریت کے اندر رہ حقیقت مومن کی خصوصیات کا تذکرہ ہے۔ بالفاظ دیگر قرآن کریم کی ساری تعلیم کا متنہی و مقصود یہ بتانا ہے کہ ایک انسان کس طرح مومن بتا ہے اور مومن کی زندگی سے کس کس قسم کی خصوصیات کی نمود ہوتی ہے۔ میں نے ”نمود“ کا لفظ ارادۃ استعمال کیا ہے۔ بتانا اس سے یہ مقصود ہے کہ ایک مومن (مثلاً) جب عدل کرتا ہے تو وہ محنت و کاوش سے (WITH EFFORT) ایسا نہیں کرتا۔ عدل اس کی ذات

کی خصوصیت ہے جو مناسب موقع پر خود بخود نمودار ہو جاتی ہے۔ جس طرح روشنی اور حرارت سورج کی ذاتی خصوصیت ہے جس کا انعکاس خود بخود ہوتا رہتا ہے۔ پھر یہ بھی نہیں کہ مومن جس وقت سخت گیر ہوتا ہے اس وقت اس میں رحیمی اور کریمی کی صفت موجود نہیں ہوتی۔ مومن کی ذات میں یہ تمام صفات ہر وقت موجود رہتی ہیں اور مناسب موقع پر خود بخود ظہور میں آتی رہتی ہیں۔ یوں کہنے کہ مومن مختلف صفات کا مجموعہ نہیں ہوتا۔ اس کی ذات ہمہ گیر ہوتی ہے جس میں یہ تمام صفات یوں سموئی سموئی ہوتی ہیں جس طرح پھول میں خوبی، رنگی، لطافت، نزاكت اور طبی خواص۔ جیسا کہ میں نے کہا ہے قرآن مجید درحقیقت مومنین کی اپنی صفات و محسن کا تذکرہ جملہ ہے اس کا ارشاد ہے کہ لَقَدْ أَنْزَلْنَا عَلَيْكُمْ كِتَابًا فِيهِ ذِكْرٌ كُمْ أَفَلَا تَعْقِلُونَ [21:10] ہم نے تمہاری طرف ایک کتاب نازل کی ہے جس میں خود تمہارا ذکر ہے۔ اس حقیقت کو عقل و بصیرت کی رو سے سمجھو۔ دیکھئے اس عظیم حقیقت کو اقبالؒ کس حسین انداز میں بیان کرتا ہے جب کہتا ہے کہ

محمدؐ بھی ترا جبریلؐ بھی قرآنؐ بھی تیرا

مگر یہ حرف شیریں ترجمان تیرا ہے یا میرا

اور جس طرح قرآنؐ کریم مختلف طرق و اسالیب سے مومنین کی خصوصیات کبھی کا تذکرہ کرتا ہے اسی طرح اقبالؒ بھی گوناگوں انداز سے مومن کی زندگی کے مختلف پہلوؤں کو سامنے لاتا ہے۔

یہاں یہ اہم سوال سامنے آتا ہے کہ ارتقاء کے اس عظیم نظام سے مقصد افراد انسانیہ کی ذات کی نشوونما ہی ہے یا یہ نظام کائنات کے خدائی پروگرام میں بھی کوئی اہم کردار ادا کرتا ہے۔ قرآن نے بتاتا ہے کہ یہ حقیقت خدائی پروگرام کی تکمیل کے سلسلہ کی ایک کڑی ہے۔ وہ ان افراد (مومنین) کو حزب اللہ (5:56) کہہ کر بکارتا ہے یعنی خدا کی پارٹی۔ یہ ایک عظیم حقیقت ہے جسے قرآن نے ان دولفظوں میں اپنے مخصوص مجرمان انداز میں بیان کر دیا ہے۔ اس سے مقصود یہ ہے کہ انسانی دنیا میں خدا نے جس قدر ذمہ دار یاں اپنے اوپر لے رکھی ہیں، وہ خدا کی اس پارٹی (جماعت مومنین) کے ہاتھوں سرانجام پاتی ہیں۔ مثلاً مددینہ میں اس جماعت کی اپنی مملکت قائم ہوئی لیکن مکہ میں ابھی

ایسے مسلمان تھے جو گھر کر رہ گئے تھے اور مخالفین انہیں طرح طرح کی اذیتیں دیتے تھے۔ یہ لوگ اپنی انتہائی مظلومیت کی حالت میں خدا کو مدد کے لئے پکارتے تھے۔ خدا قادرِ مطلق ہے۔ اس کے لئے کچھ بھی مشکل نہ تھا کہ وہ ان ستم زدگان کی براہ راست مدد کر کے انہیں وہاں سے نکال لیتا۔ لیکن اس نے خود ایسا نہیں کیا۔ اس نے اپنی پارٹی (یعنی مدینہ کے مسلمانوں) سے کہا کہ (اے ہماری پارٹی کے لوگو!) تمہیں کیا ہو گیا ہے کہ تم ظالمین مکہ کے خلاف جنگ کے لئے نہیں نکلتے؟ تم سنتے نہیں کہ وہاں کے مظلوم، مرد، عورتیں، بچے کس طرح بلکہ کہ ہمیں پکار رہے ہیں اور فریاد کر رہے ہیں کہ اے ہمارے نشوونما دینے والے! ہمیں اس بستی سے جس کے باشندوں نے ظلم پر کربانہ رکھی ہے، بحفاظت نکال لینے کا سامان پیدا کر دے۔ تو ہمارے لئے کوئی مددگار بھیج۔ تو کسی کو ہمارا پشت پناہ بنانا۔

(4:75)

آپ نے غور فرمایا کہ وہ لوگ خدا کو مدد کے لئے پکار رہے تھے اور خدا ”زب اللہ“ یعنی اپنی پارٹی سے کہہ رہا تھا کہ تم سنتے نہیں ہو کہ وہ لوگ ہمیں کس طرح پکار رہے ہیں۔ تم ان کی مدد کے لئے کیوں نہیں اٹھتے؟ یہ ان کی مدد کے لئے اٹھے اور ان کے دشمنوں کو میدان جنگ میں فنا کے گھاٹ اتار دیا۔ اس جنگ کا ذکر کرتے ہوئے خدا نے بعد میں کہا کہ **فَلَمْ يَقْتُلُوهُمْ وَلَكِنَ اللَّهُ قَاتَلَهُمْ** [17:8] وہاں ان مخالفین کو تم قتل نہیں کر رہے تھے، ہم قتل کر رہے تھے۔ **وَمَا رَمَيْتَ إِذْ رَمَيْتَ** [17:8] تم تیر نہیں چلا رہے تھے، ہم چلا رہے تھے۔ اور یہ اس لئے تھا و جَعَلَ **كَلِمَةَ الَّذِينَ كَفَرُوا الشَّفْلَى طَ وَكَلِمَةُ اللَّهِ هِيَ الْعُلِيَا** [9:40] کہ مخالفین حق و صداقت کے پروگرام کو شکست ہوا اور خدا کا پروگرام غالب آئے اور اس کے لئے کہا کہ **إِنْ تَنْصُرُوا اللَّهَ يَنْصُرُكُمْ** [47:7] اگر تم خدا کی مدد کے لئے اٹھو گے تو خدا تمہاری مدد کرے گا کہ درحقیقت خدا کے پروگرام کی تکمیل کے لئے مصروف ہنگ و تاز ہوتے ہو۔

یہ ہے عزیزانِ من! جماعتِ مؤمنین کا مقام اور یہ ہے وہ دلکش و بصیرت افروزانہ از جس سے

خدا ان کا تذکرہ کر رہا ہے۔ علامہ اقبال نے بار بار کہا ہے کہ ان کا پیغام، قرآن کے پیغام ہی کی تشریح و تبیین ہے، اس لئے ان کا کلام، بنیادی طور پر، مردمومن کی خصوصیات، مقام، فریضہ، حیات اور سچے زندگی کا تابندہ و درخشنده آئینہ ہے۔ آئینے اس آئینہ میں مردمومن کی چند ایک جملیاں دیکھیں۔

### بندہ مولا صفات

ہم دیکھ چکے ہیں کہ مومن وہ ہے جس کی ذات میں صفاتِ خداوندی علی حد بشریت جملہ جملہ کر رہی ہوں اور کائنات کے خدائی پروگرام اس کے ہاتھوں تکمیل تک پہنچیں۔ دیکھنے حضرت علامہ ان حقالق کو اپنی نظم مسجد قربہ میں کس وجد آفرین انداز سے بیان کرتے ہیں۔ وہ کہتے ہیں:-

غالب و کار آفرین، کارکشا، کارساز	ہاتھ ہے اللہ کا بندہ مومن کا ہاتھ
ہر دو جہاں سے غنی اس کا دل بے نیاز	خاکی و نوری نہاد، بندہ مولا صفات
اس کی ادا لفربیب، اس کی ملگہ دلو نواز	اس کی امیدیں قلیل اسکے مقاصد جلیل
رزم ہو یا بزم ہو، پاک دل و پاک باز	نرم دم گفتگو، گرم دم جتو!
نقطہ پر کار حق، مرد خدا کا یقین	نقطہ پر کار حق، مرد خدا کا یقین
عقل کی منزل ہے وہ عشق کا حاصل ہے وہ	
حلقة آفاق میں، گرمی محفل ہے وہ	

آپ اس مصروعہ میں ”عقل کی منزل“ اور ”عشق کا حاصل“ کی اصطلاحات پر غور فرمائیے اور پھر قرآن کریم کی اس آپ جلیل کو سامنے لایئے جس میں کہا گیا ہے کہ

إِنَّ فِيْ خَلْقِ السَّمَاوَاتِ وَالْأَرْضِ وَآخْتِلَافِ الْيَلِ وَالثَّهَارِ لَا يَكُتُبُ لِلْأُولَى الْأُلْبَابُ ○  
الَّذِينَ يَدْكُرُونَ اللَّهَ قِيلَّاً وَقُوْدَّاً وَعَلَى جُوْنِيهِمْ وَيَنْقُرُونَ فِيْ خَلْقِ السَّمَاوَاتِ  
وَالْأَرْضِ رَبِّنَا مَا خَلَقْتَ هَذَا بَاطِلًا سُبْحَنَكَ فَقَنَاعَذَابَ النَّارِ [3: 190-191]

یہ حقیقت ہے کہ جو لوگ عقل و بصیرت سے کام لیتے ہیں ان کے لئے کائنات کی تخلیق اور رات دن کی گردش میں تو انہیں خداوندی کی حکمیت کی بڑی بڑی نشانیاں ہیں اُن صاحبِ علم و بصیرت کے لئے جو زندگی کے ہر گوشے میں کھڑے، بیٹھے، لیٹے، تو انہیں خداوندی کو اپنی نگاہوں کے سامنے رکھتے اور کائنات کے تخلیقی پروگرام پر غور و فکر کرتے رہتے ہیں اور اپنی تحقیقات کے بعد علیٰ وجہِ بصیرت پکارا ڈھتے ہیں کہ اے ہمارے نشوونما دینے والے! تو نے اس کا رگہ ہستی کو نہ توبے کا رپیدا کیا ہے اور نہ ہی تخریبی بتانے کیج پیدا کرنے کے لئے۔

الہذا، مردمومن، علم و ایقان، فکر و ایمان، عقل و عشق، خبر و نظر کا حسین امترزاج ہوتا ہے۔ جیسا کہ ہم دیکھے چکے ہیں، اس کی ذات مقتضاد صفات کا مجموعہ ہوتی ہے جن میں سے ہر صفت اپنے اپنے وقت پاؤ بھر کر سامنے آ جاتی ہے اور یوں دنیا اس طسم کدہ رنگارنگ (KALEIDOSCOPE) کے مختلف پہلوؤں کو دیکھ کر محو حیرت رہ جاتی اور وجود و کیف کے عالم میں بیساخت پکارا ڈھتی ہے کہ ہر لمحہ ہے مومن کی نئی شان نئی آن گفتار میں، کردار میں، اللہ کی برہان قہاری و غفاری و قدوسی و جبروت یہ چار عناصر ہوں تو بتا ہے مسلمان قدرت کے مقاصد کا عیار اس کے ارادے دنیا میں بھی میزان، قیامت میں بھی میزان

### اللہ کی برہان

ان ایات میں دو باتیں قابل غور ہیں۔ ایک تو یہ کہ مومن کے متعلق کہا گیا ہے کہ گفتار میں، کردار میں اللہ کی برہان۔ تو اس سے مراد کیا ہے۔ یہ حقیقت ہے کہ ہر مخلوق اپنے خالق کے جو ہر تخلیق کی زندہ شہادت ہوتی ہے۔ مونالیزا کے سحر آفرین تسم کا خدگ بے کمان، لیونارڈو کے عظیم فنکار ہونے کی دلیل اور شہادت ہے۔ خدا نے اپنی مخلوق میں سے انسان کے متعلق کہا ہے کہ اُسے حسن تقویم میں پیدا کیا گیا ہے۔ یعنی حسین ترین بیت ترکیبی لئے ہوئے۔ ظاہر ہے کہ اس بیت ترکیبی سے مراد انسانی جسم کی رعنائی اور زیبائی نہیں۔ کیونکہ اس کے بعد ہے۔ **ثُمَّ رَدَدْنَا أَسْفَلَ**

**سَفِلِيْنُ○إِلَّا الَّذِيْنَ أَمْنَوْا وَعَمِلُوا الصَّلَاحِتِ [6-5: 95]** انسان کے اندر حسین ترین مخلوق ہونے کے ممکنات پوشیدہ ہیں۔ لیکن چونکہ اس امر کا اختیار دیا گیا ہے کہ وہ ان ممکنات کو جس قابل میں چاہے ڈھال لے اس کا نتیجہ یہ ہے کہ وہ اپنے بے باک جذبات کی رسمیں بہہ کر پست ترین درجہ پر پہنچ جاتا ہے۔ لیکن جو لوگ اپنی ذات کے ارتقائی مدارج پر یقین رکھتے ہوئے خدا کے تجویز کردہ صلاحیت بخش پروگرام پر عمل پیرا ہوں وہ پستی کے گڑھے میں گرنے کے بجائے انسانی بیت کے بلند ترین اور حسین ترین مقام پر پہنچ جاتے ہیں۔ انہی کو مومن کہا جاتا ہے۔ الہذا مومن کی ہر نقل و حرکت خدا کے احسان الخلقیں ہونے کی شہادت ہوتی ہے۔ اس کے کردار کو دیکھ کر ہر شخص بلا ساختہ پکارا ٹھتا ہے کہ جس ہستی کا تخلیقی شاہکار ایسا ہے اس کے بے مثل و بے نظیر ہونے میں کوئی کلام نہیں۔ اس لئے مومن..... گفاریں میں، کردار میں، اللہ کی برہان بن جاتا ہے۔

### تقدیر یزدال

دوسرانکتہ یہ ہے کہ قدرت کے مقاصد کا عیار اس کے ارادے۔ یہ بھی ایک عظیم حقیقت کا اظہار ہے۔ مطلب اس سے یہ ہے کہ اگر کسی نے یہ معلوم کرنا ہو کہ فلاں معاملہ میں خدا کی مشیت، اس کا ارادہ کیا ہے۔ وہ کیا کرنا چاہتا ہے تو اس کا آسان طریقہ یہ ہے کہ وہ معلوم کرے کہ اس باب میں مردمومن کا فیصلہ اور ارادہ کیا ہے۔ اس موقع پر جو فیصلہ مردمومن کا ہو، سمجھ لیجئے کہ وہی خدا کی مشیت ہے۔ خدا ایسا ہی کرنا چاہتا ہے۔ اس لئے کہ مومنین کے متعلق بتایا گیا ہے کہ وَمَا نَشَاءُ وَنَ

**إِلَّا كَنْ يَشَاءُ اللَّهُ إِنَّ اللَّهَ ۚ ۷۶: 30** وہ ہی چاہتے ہیں جو خدا چاہتا ہے۔ ان کی مشیت، مشیت خداوندی کی مظہر ہوتی ہے اور ان کا چاہنا خود خدا کا چاہنا۔ اس حقیقت کو حضرت علامہ نے اپنے شعر میں باندازو نو پیان کیا ہے جسے دہریا تو اکثر جاتا ہے لیکن سمجھا بہت کم۔ یعنی

خودی کو کر بلند اتنا کہ ہر تقدیر سے پہلے

خدا بندے سے خود پوچھے بتا تیری رضا کیا ہے

خودی کی بلندی کے معنی یہ ہیں کہ انسانی ذات، صفاتِ خداوندی کی آئینہ دار بن جائے۔

جب ایسا ہو جائے تو پھر مومن کا ارادہ وہی ہوتا ہے جو خدا کا ارادہ ہو۔ اس کا فیصلہ وہی ہوتا ہے جو خدا کا فیصلہ ہو۔

چوں فنا اندر رضائے حق شود  
بندہ مومن قضائے حق شود

اس طرح مومن کے ارادے اور فیصلے، خدا کے مقاصد کے پہچانے اور مانپنے کا مقیاس بن جاتے ہیں۔ ہم اور پردیکھے ہیں کہ بدر کے میدان میں جماعت مونین کی مقابلانہ تگ و تاز کے متعلق خدا نے کہا تھا کہ تم تواریخ نہیں مار رہے ہے تھے، ہم مار رہے ہے تھے۔ تم تیر نہیں چلا رہے ہے تھے، ہم چلا رہے ہے تھے۔ اس طرح خدا کی مرضی تمہارے ہاتھوں سے پوری ہو رہی تھی۔ اسی کی طرف اشارہ کرتے ہوئے حضرت علامہ جاوید نامہ میں کہتے ہیں:-

عزمٰ او خلاقٰ تقدیرٰ حق است  
روز بیجا؟ تیر او تیرٰ حق است

یہ اندازِ نقشوں فلسفیانہ سما ہے۔ اس کو ذرا شوخ انداز میں یوں کہتے ہیں کہ  
کافر ہے تو ہے تابعٰ تقدیرٰ مسلمان  
مومن ہے تو وہ آپ ہے تقدیرٰ الٰہی

تقدیر کے ہاتھوں رونے والے مسلمان کو وہ چھنجوڑ کر کہتے ہیں کہ  
ترے دریا میں طوفاں کیوں نہیں ہے خودیٰ تیری مسلمان کیوں نہیں ہے  
عبدث ہے شکوہٰ تقدیرٰ یزداد تو خود تقدیرٰ یزداد کیوں نہیں ہے  
جب مومن اس طرح خود ”تقدیر یزداد“ بن جاتا ہے تو پھر وہ زمانے کی تقدیریوں کو بدل دیتا ہے۔  
تاریخ کے دھارے کا رُخ موڑ دیتا ہے۔ اقوامِ عالم کی بساطِ الکش دیتا ہے۔ رنگ کائنات تبدیل کر دیتا ہے۔ یہ کچھ بن جاتا ہے۔ مردمون، جب اپنے ارادوں کو خدا کے ارادوں کے تابع کر دیتا ہے۔

کوئی اندازہ کر سکتا ہے اسکے زورِ بازو کا

نگاہِ مردِ مومن سے بدل جاتی ہیں تقدیریں

یہ ہے مطلب حضرت علامہ کے یہ کہنے کا کہ..... قدرت کے مقاصد کا عیار اس کے ارادے..... یہ تو رہا اس دنیا کا معاملہ۔ اور اگر کوئی یہ دیکھنا چاہے کہ اس کے اعمال اسے جنت کا مستحق بنادیں گے یا نہیں تو اس کا آسان طریقہ یہ ہے کہ وہ مومن کے اعمال نامہ کو سامنے رکھ کر دیکھ لے کہ اس کے اعمال اس پیمانے پر پورے اُترے ہیں یا نہیں۔ اس لئے کہ مومن کی خصوصیت یہ ہے کہ دنیا میں بھی میزان، قیامت میں بھی میزان

### عقل و جذبات

اب آگے بڑھئے۔ عقل اور جذبات کو دو متصاد عناء صرخیاں کیا جاتا ہے جن میں ہمیشہ باہمی کشمکش رہتی ہے اور جب جذبات عقل پر غالب آ جاتے ہیں تو انسان تباہ ہو جاتا ہے۔ رہبانیت (یعنی تصوف) میں اس کا علاج یہ بتایا جاتا ہے کہ جذبات کو فنا کر دیا جائے۔ ظاہر یہ بات کچھ ناقابل قبول سی نظر آئے گی، لیکن یہ حقیقت ہے کہ تصوف کا یہ مسلک خود شدتِ جذبات کا پیدا کر دہ ہے۔ جذبات کو اس قدر قابل نفرت سمجھنا کہ انہیں فنا کر دینا ہی مقصودِ حیات قرار دے لیا جائے عقل کا فیصلہ قرار نہیں پاسکتا۔ عقل اسے بخوبی جانتی ہے کہ اگر انسان میں جذبات نہ ہوں تو اس کا (عقل کا) کوئی فیصلہ بروئے کار آہی نہ سکے۔ عقل کے فیصلے، عملی پیکرا اختیار ہی جذبات کی قوت سے کرتے ہیں۔ لہذا، عقل کا کب یہ تقاضا ہو سکتا ہے کہ وہ ایسے کار آمد عذر کو اپنے ہاتھوں فنا کر کے خود عضو معطل بن کر رہ جائے۔ ترکِ جذبات کے معنی ہیں ترکِ آرزو، ترکِ مقاصد اور یہ خالص جذباتی چیز ہے اس کے علاوہ ایک اور حقیقت بھی قابل غور ہے۔ انسانی جذبات بھی اسی خدا کے پیدا کردہ ہیں جس خدا نے انسان کو عقل عطا کی ہے۔ لہذا خدا کی پیدا کردہ اتنی بڑی خصوصیت اور صلاحیت کو شرف ہے اُقابل نفرت اور لاائق ترک قرار دینا خدا کے عظیم تخلیقی پر گرام کے خلاف جنگ کرنا ہے۔ اور ظاہر ہے کہ خدا سے جنگ کرنا خدا کے مقریں کا شیوه نہیں ہو سکتا اور آخری بات

یہ کہ جذبات ایسی قوت نہیں جسے آپ فنا کر سکیں۔ انہیں آپ وتنی طور پر دبا تو سکتے ہیں، فنا نہیں کر سکتے۔ اور دبائے کی صورت میں بھی کیفیت یہ ہوتی ہے کہ آپ ان کا ایک راستہ بند کرتے ہیں تو وہ اپنے لئے دس اور راستے تراش لیتے ہیں۔ نفیات کی اصطلاح میں اسے بدنهادی یا (PERVERSION) کہا جاتا ہے۔ قرآن کریم نے جذبات کو قبل نفرت فالہذا، فنا کر دینے کے لائق قرار نہیں دیا۔ وہ انہیں بڑی اہمیت دیتا ہے اور ان کا اسی طرح احترام کرتا ہے جس طرح عقل کا۔ لیکن وہ کہتا یہ ہے کہ انسانی جذبات کو سرش اور بے باک نہیں ہونے دینا چاہئے۔ انہیں ہمیشہ..... ہدایت ..... یعنی اقدار خداوندی ..... کے تابع رکھنا چاہئے۔ جب جذبات آسمانی ہدایت کے تابع رہیں گے تو ان کا نتیجہ تغیر ہی تغیر ہو گا۔ لیکن جب یہ اس سے سرکشی اختیار کر جائیں گے تو اس سے تباہی و بر بادی، تحریک اور فساد پیدا ہو گا۔ اس کا ارشاد ہے کہ وکمن اصل ممکن الیکھ ہوئہ بغیر ہدایت قن اللہ [50:28] ”اس سے زیادہ را گم کر دہ کون ہو سکتا ہے جو ہدایت خداوندی سے بے نیاز ہو کر اپنے جذبات کا اتباع کرتا ہے۔“ مومن میں عقل اور جذبات دونوں اپنی انتہائی شکل میں موجود ہوتے ہیں۔ لیکن وہ ان دونوں کو ہدایت خداوندی کے تابع رکھتا ہے۔ اس پس منظر میں اس نظم کو سامنے لائیے جو ضربِ کلیم میں مد نیتِ اسلام کے عنوان سے شائع ہوئی ہے۔

بتابوں تجھ کو مسلمان کی زندگی کیا ہے      یہ ہے نہایتِ اندیشه و کمالِ جنوں

نہ اس میں عصرِ رواں کی حیا سے بیزاری      نہ اس میں عہدِ کہن کے فسانہ و افسوس

حقائقِ ابدی پر اساس ہے اسکی      یہ زندگی ہے نہیں ہے طلسمِ افلاطون

عناصراں کے ہیں روحِ القدس کا ذوقِ جمال

عجم کا حسنِ طبیعت، عرب کا سوزِ دروں!

اس سرستا پا مرصع نظم کا ایک ایک شعر قرآن کی روشنی میں توضیح و تصریح کا متقاضی ہے۔ لیکن نقطہ زیر نظر کی رعایت سے ہم سرِ دست اس کے مطلع تک محدود رہتے ہیں جس میں کہا گیا ہے کہ مومن کی

زندگی..... یہ ہے نہایتِ اندیشہ و کمالِ جنون..... یعنی عقل جو اپنے انتہائے کمال تک پہنچی ہوئی ہو اور جذبات کی ایسی شدت جو سطح میں لوگوں کی نگاہ میں دیوانگی نظر آئے۔ قرآن کریم نے عقل و جذبات کے اسی امترانج کو چند الفاظ میں سماٹا کر رکھ دیا جب رسول اللہ صلی اللہ علیہ وسلم سے کہا کہ وَشَاءُرُهُمْ فِي الْأَمْرِ ۝ فَإِذَا عَزَّمْتَ فَتَوَكَّلْ عَلَى اللَّهِ [3:159] اے رسول! تم مہماتِ امور میں اپنے رفقاء سے مشورہ کیا کرو۔ اس کے بعد جب تم فیصلہ پر پہنچ جاؤ اور اپنے پروگرام کو بروئے کار لانے کا عزم کرو تو پھر قوانین خداوندی کی حکومیت پر یقین کامل رکھ کر میدان میں نکل آؤ۔ اور تمام خطرات سے بیگانہ ہو کر جانب منزل بڑھتے چلے جاؤ..... یقیناً فتح و نصرت تمہارے قدم چومنے گی۔

ظاہر ہے کہ مشورہ، نہایتِ اندیشہ، کمال عقل و فکر کا نام ہے جس میں جذبات کا کوئی خل نہیں ہوتا۔ اگر مشورہ میں جذباتِ خل انداز ہو جائیں تو انسان کبھی صحیح نتیجہ پر نہیں پہنچ سکتا۔ لہذا، وحی خداوندی کی روشنی میں عقل و بصیرت کی رو سے، پیش نظر معاملہ کا باہمی مشاورت سے فیصلہ کرو۔ اب اگلا قدم اس فیصلہ کو بروئے کار لانا ہے۔ اس کے لئے پہلی شرط عزم راخ ہے اور دوسرا چیز اپنے فیصلہ کے مبنی برحق ہونے پر یقین کامل۔ ان کا تعلق جذبات سے ہے۔ ان مومنانہ جذبات سے جن کے حاملین کے متعلق کہا کہ **الَّذِينَ قَالَ لَهُمُ اللَّاتُس إِنَّ النَّاسَ قَدْ جَعَوْا لَكُمْ فَاخُشُوهُمْ فَزَادَهُمْ إِيمَانًا** ۝ وَقَالُوا حَسِبَنَا اللَّهُ وَلَا يُعْمَلُ الْوَكِيلُ [3:173] وہ لوگ کہ جب ان سے دوسروں نے کہا کہ تمہارے مخالفین نے ہمارے خلاف ایک لشکر جرار جمع کر رکھا ہے۔ اس لئے ان سے ڈرو اور آگے نہ بڑھو۔ تو اس سے بجائے اس کے کہ وہ خائف ہوں، ان کا ایمان اور بڑھ گیا اور انہوں نے کہا کہ ہمیں ان کی پرواکیا ہے۔ ہمارا بھروسہ قوانین خداوندی کی حکومیت پر ہے اور یہ اتنی بڑی قوت ہے جس کا مقابلہ دنیا کی کوئی طاقت نہیں کر سکتی۔ یہ ہے مردانِ مؤمن کا عزم و توکل جس کی رو سے وہ دیوانہ وار آتشِ نمرود میں کو وجہ اتھرے اور مخالفت کی ہر قوت پر غالب آ جاتے ہیں۔ دیکھئے اقبال اس حقیقت کو کیسے بصیرت افروز انداز میں بیان کر رہا ہے۔ وہ کہتا ہے کہ

امتاں را زندگی جذب را گوید جنوں  
کم نظر ایں جذب دروں  
یق قومے زیر چرخ لا جورد بے جنوں ذوفنون کارے سنکرو!  
مومن از عزم و توکل قاهر است  
گرندارد ایں دو جوہر کافراست

لیکن جذبات کی اس قدر اہمیت کے باوجود مومن کی زندگی میں یہ کس طرح اقدارِ خداوندی کے تابع رہتے ہیں۔ اسے قرآن کریم نے ایک آیت میں نہایت جامعیت سے واضح کر دیا ہے جہاں کہا ہے کہ فُلْ إِنْ كَانَ أَبَاكُمْ وَأَبْنَاؤكُمْ وَأَخْوَاكُمْ وَأَزْوَاجُكُمْ وَعَشِيرَاتُكُمْ [۹: ۲۴] اے رسول! ان سے کہہ دو کہ اگر تمہارے ماں باپ، بیٹیاں، بھائی برادر، تمہاری بیویاں یاد گیر شستہ دار وَأَمْوَالُ إِفْرَاقٍ فِيهَا تمہارا مال و دولت جسے تم نے محنت شاقہ سے حاصل کیا ہے وَجْهَكَارَةً تَحْشُونَ کَسَادَهَا تمہارا کار و بار جس کے مندا پڑ جانے سے تم خائف رہتے ہو۔ وَمَسِكِنُ تَرْضُونَهَا اور تمہارے یہ مخلات جنہیں تم اس قدر پسند کرتے ہو۔ غرضیکہ دنیا کی کوئی کشش و جاذبیت آھے إِلَيْكُمْ قِنْ اللَّهُ وَرَسُولُهُ وَجِهَادِ فِي سَبِيلِهِ تمہارے نزدیک، خدا رسول اور اس کے راستے میں جہاد سے زیادہ محبوب ہو جائیں۔ فَتَرْبَصُوا حَتَّى يَأْتِيَ اللَّهُ بِأُمْرِهِ [۹: ۲۴] تاکہ قانون خداوندی اپنا فیصلہ صادر کر دے اور تم تباہ و بر باد ہو جاؤ۔۔۔۔۔ یہ ہے قرآن کی رُوسے اقدارِ خداوندی سے مکراو کی صورت میں انسانی جذبات کی حیثیت۔ اس قسم کے تصادم کے وقت مومن جذبات کا دامن جھٹک کر اقدارِ خداوندی کے تحفظ کے لئے دیوانہ وار آگے بڑھ جاتا ہے۔ اسے پھر دہرا دیا جائے کہ مومن تمام معاملات کے فیصلے، ہدایت خداوندی کی روشنی میں عقل و فکر اور غور و تدبر کی رُوسے کرتا ہے۔ اور جب کسی معاملہ میں فیصلہ کر کے اسے بروئے کار لانے کا عزم کر لیتا ہے تو پھر وہی مصلحت کوشیوں سے بے نیاز ہو کر راستے کی تمام مشکلات کا مقابلہ کرتے ہوئے آگے بڑھتا چلا جاتا ہے۔ اقبال نے اس حقیقت کو دلقطوں میں سمیا دیا ہے جب کہا ہے کہ

فرزانہ بگفتارم دیوانہ بہ کردارم

لیکن یہی جذبات جب اس کی راہ کے کائنے بنتے نظر آئیں تو وہ کہتا ہوا آگے بڑھ جاتا ہے کہ  
 یہ مالِ دولتِ دنیا، یہ رشتہ و پیوند  
 بتانِ وہم و گماں لَا إِلَهَ إِلَّا اللَّهُ

### عمل تخلیق

اب ایک اور گوشے کی طرف آئے۔ خدا کی ایک صفت فاطر السموات والارض ہے یعنی  
 کائنات کو عدم سے وجود میں لانے والا۔ یہ صفت خدا کے لئے مختص ہے اور انسانی ذات، خواہ وہ  
 کتنی ہی نشوونمایافتہ کیوں نہ ہو جائے اس صفت میں شریک نہیں ہو سکتی۔  
 حیوانی سطح پر افزائش نسل کا ذریعہ تولید ہے۔ یعنی جنسی اختلاط۔ خدا اس سے بلند و برتر ہے۔  
 اسی لئے اس نے اپنے متعلق کہا ہے کہ **كُمْ يَلِدُنَّ وَكُمْ يُولَدُ** [3:112] اس کی ذات افزائش کے  
 طریق تولید سے بلند و بالاتر ہے۔ لیکن انسانی نسل کی افزائش، طریق تولید کی رو سے ہوتی ہے اس  
 اعتبار سے حیوان اور انسان میں کوئی فرق نہیں ہوتا۔

لیکن پیدائش کا ایک اور طریق ہے جسے عمل تخلیق کہا جاتا ہے۔ تخلیق کا عمومی مفہوم یہ ہے کہ  
 جو عناصر موجود ہیں ان میں مختلف تر ایک سے امترانج کے ذریعے نئی نئی چیزیں پیدا کرنا۔ خدا نے  
 اپنے آپ کو **أَحْسَنُ الْخَالِقِينَ** کہا ہے جس کے معنی یہ ہیں کہ خدا کے علاوہ اور خالق ہو سکتے ہیں،  
 اگرچہ ان کا عمل تخلیق، خدا کے تخلیقی نو اور جیسا حسین نہیں ہو سکتا کیونکہ خدا احسن الخالقین ہے۔ اس  
 سے تین نکات ہمارے سامنے آئے۔ (1) فاطر صرف خدا ہو سکتا ہے کوئی اور نہیں۔ (2) عمل  
 تولید حیوانی سطح پر طریق افزائش ہے اور (3) مومن عمل تخلیق میں خدا کا رفیق ہوتا ہے۔ تولید میں  
 صرف تکرار ہوتی ہے۔ اس کی رو سے ہر حیوان، جس میں انسان بھی شامل ہے، صرف اپنے جیسا  
 بچہ پیدا کر سکتا ہے۔ اس میں ندرت نہیں ہوتی۔ ارتقا نہیں ہوتا۔ قدر کی دنیا میں اسے تقلید کہتے ہیں  
 یعنی جو ہوتا چلا آرہا ہے اسی طرح ہوتا چلا جائے۔ تخلیق کے لئے نئی فکر، نئے خیال، نئی آرزوئے

نئے مقاصد کا دل میں اُبھرنا، نئی تمناؤں کا بیدار ہونا، شرطِ اول میں ہے۔ آپ کوئی چیز پیدا نہیں کر سکتے جب تک آپ کے دل میں اس کے لئے ایک نیا خیال نہ اُبھرے۔ مومن کی زندگی تخلیقی کارناموں کا مظہر ہوتی ہے۔ تقلید و تکرار اس کا شیوه نہیں ہوتا۔ اقبال کے پیغام کا نقطہ ماسکہ تخلیقی مقاصد اور بیداری آرزو ہے۔ وہ اپنی سب سے پہلی تصنیف ”اسرارِ خودی“ کے ابتدائی باب میں کہتے ہیں کہ

زندگانی را بقا از مدعای است

کاروائش را درا از مدعای است

اور

مازِ تخلیق مقاصد زندہ ایم از شعاع آرزو تابندہ ایم  
عملِ تخلیق کے لئے زندگی کے بلند مقاصد پر یقین ضروری شرط ہے۔ اسی لئے وہ کہتے ہیں کہ:-

بے یقین را لذتِ تحقیق نیست

بے یقین را لذتِ تخلیق نیست

اقبال کے نزدیک ایمان کا فطری نتیجہ تخلیق مقاصد ہے۔ وہ واشگاف الفاظ میں کہتے ہیں کہ

ہر کہ اورا لذتِ تخلیق نیست

نزو ما جز کافر و زنداق نیست

مومن کا رگہ کائنات میں اپنے عملِ تخلیق میں نت نئے اضافے کرتا چلا جاتا ہے۔ اس کو اقبال مردِ حرمیاب نہ آزاد کہتا ہے۔ اس کے برعکس، غلام ہے جس کی کیفیت یہ ہوتی ہے کہ

کیشِ اُو تقلید و کارش آذری ست

ندرت اندر نہیں اُو کافری ست

تازگی ہا وہم و شک افزائدش

کہہ و فرسودہ خوش می آیش

حضرت علامہ فکر کی تازگی کی اہمیت کے متعلق کہتے ہیں کہ

جہاں تازہ کی افکارِ تازہ سے ہے نمود  
کہ سنگ و خشت سے ہوتے نہیں جہاں پیدا  
اس کی تشریح (بایل جبریل میں) ان الفاظ سے کرتے ہیں کہ:-

ندرت فکر و عمل کیا شے ہے؟ ذوقِ انقلاب	ندرت فکر و عمل کیا شے ہے؟ ملت کا شباب
ندرت فکر و عمل سے مجرمات زندگی	ندرت فکر و عمل سے سنگ خارا، عل ناب

خدانے اپنے عملِ تخلیق کے متعلق کہا تھا کہ **يَزِيدُ فِي الْحَقِّ مَا يَشَاءُ [1:35]** وہ اپنے قانونِ مشیت کے مطابق کائنات میں نت نئے اضافے کرتا رہتا ہے۔ مومن بھی ندرت فکر و عمل سے نئی نئی ایجادات سے، خدا کے تخلیقی پروگرام میں اس کا رفیق بن جاتا ہے۔ پولینڈ کا مفکر، بارڈیو اس سلسلہ میں کہتا ہے کہ ”امرِ تخلیق صرف خدا کی طرف سے انسان کی طرف نہیں آتا بلکہ خدا بھی انسان سے تخلیقی جدلوں کا تقاضا کرتا ہے۔ وہ انسانی آزادی کے کارناموں کا منتظر رہتا ہے۔“

(THE DIVINE AND THE HUMAN)

## نسل و رنگ

اب تو لید و تخلیق کے فرق کا اگلہ مرحلہ دیکھئے:-

جہاں تک انسان کی تمدنی زندگی کا تعلق ہے، تو لید کی حیوانی سطح پر، افراد کا باہمی رشتہ خون اور نسل کے اشتراک کی بنابر ہوتا ہے۔ ایک خاص نسل کے گھوڑے، خاص نسل کے بیل، خاص نسل کی بھیڑیں، الگ الگ نوع قرار پاتی ہیں۔ ان میں نسلی اشتراک کے سوا کوئی قدر مشترک نہیں ہوتی۔ جب انسان بھی حیوانی سطح پر زندگی بسر کرے تو وہ بھی خون اور نسل کے اشتراک سے مختلف قبیلوں اور قوموں میں بٹ جاتا ہے۔ لیکن جب وہ مومن کی سطح پر آ جائے تو پھر ان میں وجہ جامعیت خون اور نسل کا اشتراک نہیں رہتی۔ اقدار کا اشتراک وجہ جامعیت یا معیارِ قومیت قرار پاتا ہے۔ اس کو دو قومی نظریہ کہتے ہیں۔ یعنی وہ لوگ جو حیوانی سطح پر زندگی بسر کریں، ایک قوم کے افراد اور جو لوگ مومنانہ سطح پر زندگی بسر کریں، دوسری قوم کے اراکین۔ ماں، باپ، زن و فرزند، اعزما و اقارب سے

تعقات، معاشرتی زندگی کا تقاضا ہے۔ لیکن اگر اس تقاضا اور اقدارِ خداوندی میں تکرار ہو تو یہ تعقات یا یوں کہئے کہ خون اور نسل کا اشتراک، کچھ حقیقت نہیں رکھتا۔ مومن ان رشتوں کو بلا تامل توڑ کر، ان لوگوں سے الگ ہو جاتا ہے۔ اسی بناء پر قرآن کریم نے کہا ہے کہ یاَلَّهُمَّ إِنَّمَا أَنْهَا  
لَا تَكْعِذْنَا إِبَاعَكُمْ وَ إِخْوَانَكُمْ أَوْلَيَاءِ إِنْ اسْتَحْجَبُوا الْكُفَّارَ عَنِ الْإِيمَانِ [۹:۲۳] اے جماعت مونین! اگر تمہارے ماں باپ یا بھائی بند ایمان کے مقابلہ میں کفر کو زیادہ پسند کرتے ہوں تو تم ان سے دوستداری کے تعقات مت وابستہ رکھو۔ وَمَنْ يَتُوَلَّهُمْ فَأُولَئِكَ هُمُ الظَّالِمُونَ [۹:۲۳] یاد رکھو! جو ایسا نہیں کرے گا اور ان سے بدستورِ دوستانہ تعقات وابستہ رکھے گا تو اس کا شمار بھی ظالمین میں سے ہوگا۔ اسی بناء پر اقبال نے کہا تھا کہ

قومِ تو از رنگ و خون بالا تر است	قیمت یک اسودش صد احر است
گرنسب را جزو ملت کردة	رخنه در کارِ اخوت کردة

(بے خودی)

یعنی

نسل اگر مسلم کی مذهب پر مقدم ہو گئی  
اُڑ گیا دنیا سے تو ماندِ خاکِ رہ گذر  
میں چونکہ اس موضوع پر سالہا سال سے مسلسل اور متواتر لکھتا چلا آ رہا ہوں اس لئے اس مقام پر  
انہی اشارات پر اکتفا کیا جاتا ہے۔ ان اشارات سے آپ نے اس حقیقت کو سمجھ لیا ہو گا کہ اسلام  
میں قومیت کا مسئلہ سیاسی یا تدینی سوال نہیں۔ یہ کفر اور ایمان کا خط امتیاز ہے۔ اس کا مطلب یہ ہے  
کہ آپ حیوانی سطح پر زندگی بسر کرنا چاہتے ہیں یا انسانی سطح پر..... حیوانی سطح زندگی کو کفر کہا جاتا ہے  
اور اقدارِ خداوندی کے مطابق انسانی سطح زندگی کو ایمان۔ قرآن کے عباد اللہ اور اقبال کے مردان  
مومن کا ایک امتیازی جو ہر یہ بھی ہے کہ وہ خون اور نسل کے حیوانی رشتہ کے بجائے ایمان و اقدار  
کے انسانی (مومنانہ) رشتہ سے وابستہ ہوتے ہیں۔

## رحم اور قوت

اب ایک اور گوشے کی طرف آئیے۔ دنیا میں رحم اور قوت دو ایسے عناصر ہیں جن کے متعلق سمجھا جاتا ہے کہ یہ اکٹھے ہو ہی نہیں سکتے۔ عیسائیت نے خدا کو سرتاسر رحم قرار دیا ہے اور قوت کے ہر قسم کے تصور کو شر سے تعبیر کیا۔ خدا کے اس تصور نے جس قسم کا ضابطہ اخلاق مرتب کیا، اس کے نتائج و عواقب کے متعلق عصر حاضر کا ایک عظیم مفکر ”وسائٹ ہیڈ“، لکھتا ہے کہ:-  
اس ضابطہ کو اگر موجودہ معاشرہ میں نافذ کر دیا جائے تو اس کا نتیجہ فوری موت کے سوا کچھ نہیں ہو گا۔

### (ADVENTURES OF IDEAS)

اس تصور کے خلاف رذیعِ عمل کا انتہائی مظہر ہرمن فلاسفہ نیتیش ہے جس کے نزدیک ”زندگی کا راز“، قوت اور بے پناہ قوت میں ہے۔ وہ اس خصوصیت کے سوا کسی قدر کا قائل ہی نہیں۔ اس تصورِ حیات نے کیا نتائج پیدا کئے؟ اس کی زندہ شہادت وہ جہنم ہے جس میں اس وقت ساری دنیا بتلائے عذاب ہے۔ قرآن نے کہا کہ یہ دونوں تصورات باطل اور غلط نگہی پر بنی ہیں۔ خدا دُوْالْقُوَّةِ الْمَيْتِينَ [51:58] یعنی بے انتہا حکم قتوں کا مالک بھی ہے اور آرَحَمُ الْأَحْمَمِينَ [7:15] بھی۔ یعنی سب سے زیادہ رحم کرنے والا۔ وہ ظالم کی گلائی مروڑنے کے لئے صاحب قوت ہے اور مظلوم کے زخموں پر ہر ہم رکھنے کے لئے انتہائی شفقت و رحمت کا مظہر۔ عبدِ مومن خدا کی ان دونوں صفات کا حامل ہوتا ہے اور اقبال نے ان صفات کے حسین و جمیل امتراج کو مختلف اسالیب و انداز سے اس شرح و بسط سے بیان کیا ہے کہ اگر میں اس کی تفصیل میں جانا چاہوں تو اس کے لئے کئی نشیتیں درکار ہوں گی۔ قرآن نے جماعتِ مونین اور ان کے سربراہ حضور نبی اکرم صلی اللہ علیہ وسلم کے متعلق کہا ہے کہ فَمَحَدَّدٌ رَّسُولُ اللَّهِ وَالَّذِينَ مَعَهُ خدا کے پیغام بر محمد اور ان کے رفقاء کی کیفیت یہ ہے کہ أَيْشَدَّ أَعْمَلَ عَلَى الْكُفَّارِ رُحْمَاءُ يَتَّهِمُ [48:29] وہ حق و صداقت کے

مخالفین کے لئے چٹان کی طرح سخت ہیں اور باہمگر، حریر و اطلس کی طرح نرم۔ اقبال ان متنضاد خصوصیات اور ان کے امتزاج کو انتہائی وجہ دیکھ کے عالم میں بیان کرتا چلا جاتا ہے وہ کہتا ہے کہ مومن کی کیفیت یہ ہے کہ

ہو حلقة یاراں تو بریشم کی طرح نرم  
رزم حق و باطل ہو تو فولاد ہے مومن

ضربِ کلیم کی وہ تابندہ نظم جس کا مطلع ہے..... ہر لحظہ ہے مومن کی نئی شان نئی آن..... اور جس کے چند اشعار میں اس سے پہلے پیش خدمت کر چکا ہوں۔ اس کے آخر میں کہا ہے کہ مومن کی کیفیت یہ ہے کہ

جس سے جگر لالہ میں ٹھنڈک ہو وہ شبتم  
دریاؤں کے دل جس سے دہل جائیں وہ طوفان

بانگ درا کی مشہور نظم..... طلوعِ اسلام..... میں وہ مسلمان تک خدا کا یہ پیغام پہنچاتے ہیں کہ:-  
مصطفی زندگی میں سیرتِ فولاد پیدا کر شہستانِ محبت میں حریر و پرنسیاں ہو جا  
گذر جاہن کے سیلِ تندروکوہ و بیباں سے گلستان راہ میں آئے تو جوئے نغمہ خواں ہو جا

### قیام و تکمیل

**مُحَمَّدٌ رَّسُولُ اللَّهِ وَالَّذِينَ مَعَهُ أَشِدَّ أَعْمَالَ الْكُفَّارِ رَحْمَاءُ يَسِّهُمْ [48:29]** اس کے بعد قرآن کریم نے فدائیوں کی اس جماعت کی خصوصیت یہ بتائی کہ تَرَاهُمْ رُكَّعًا سُجَّدًا [48:29]  
تو انہیں دیکھے گا کہ کبھی رکوع میں بھکر ہوئے کبھی سجدہ میں گرے ہوئے۔ علامہ اقبال مومن کی صلوٰۃ سے کئی نادر معانی اخذ کرتے ہیں۔ وہ کبھی کہتے ہیں کہ

بسودِ مومن از سوزِ وجودوش کشوو ہر چہ بستند از کشوووش  
جلالِ کبریائی در قیامش جمالِ بندگی اندر سجودش

عبدِ مومن کے قیام و تجود کے جلال و جمال کے حسین منظر سے میرے افتن ڈھنی پر بلا ساختہ افغانستان کی ایک شاعرہ پری بدشنی کی غزل کا ایک شعر نمودار ہو گیا۔ اس نے کہا ہے اور دیکھئے کس سماحرانہ انداز میں کہا ہے کہ

بر خاستی! قیامتِ کبریٰ بلند شد

بنشیں دے! کہ فتنہِ محشر نشستہ ہے

لیکن اقبالؐ کی اور ہی مقام سے بات کرتا ہے۔ ارمغان جاز کا ایک قطعہ آپ نے بھی ابھی سن لیا۔

اسی مضمون کا دوسرا قطعہ ہے کہ

دو گیتِ رacula از قراتِ اوست مسلمان لا یوت از رکعتِ اوست

نداند کشته ایں عصر بے سوز قیامت ہا کہ در قد قامتِ اوست

مومن کا قیام و تجود آئینہ دار ہے اس حقیقت کا کہ وہ ایک خدا کے حضور جھک کر دنیا کی بڑی سے بڑی طاقت کے سامنے مردانہ وار کھڑا ہو جاتا ہے۔ سجدہ؟ اگر بغیر قیام کے ہو تو وہ عیسائیت (بلکہ یوں کہئے کہ) مسلکِ رہبانیت کے ”خدا“ کا خود ساختہ تصور ہے۔ اور اگر قیام بلا سجدہ ہو تو وہ نیشے کے تصور کا (SUPERMAN) ہے جواندھی قوت کا تھرمانی مجسمہ ہوتا ہے۔ قرآن نے قوت اور اقدارِ خداوندی کے انتراج کو نہایت بصیرت افروز الفاظ میں بیان کیا ہے جب کہا ہے کہ لَقَدْ أَزَّلْنَا رُسُلَنَا بِالْبَيِّنَاتِ وَأَنْزَلْنَا مَعَهُمُ الْكِتَابَ وَالْمُبَيِّنَاتِ لِيَقُومَ النَّاسُ بِالْقُسْطِ [57:25] ہم نے اپنے رسولوں کو واضح ہدایت اور میزانِ عدل دے کر بھیجا تاکہ لوگ عدل و انصاف کے مطابق زندگی بس کریں۔ لیکن اس مقصد کے لئے نظری تعلیم یا پند و انصاف کافی نہیں تھے۔ اس لئے وَأَنْزَلْنَا الْحُدِيدَ ہم نے ان کے ساتھ شمشیر خارہ شگاف بھی نازل کی۔ فِيهِ بَأْسٌ شَدِيدٌ وَمَنَافِعٌ لِلنَّاسِ [57:25] اگر اسے خدا کے نازل کردہ ضابطہ ہدایت کے مطابق استعمال کیا جائے تو وہ نوع انسان کے لئے بڑی منفعت بخش ثابت ہوتی ہے۔ ضابطہ خداوندی اور اس کے ساتھ تلوار (یعنی

ماڈی قوت)۔ یہ ہے اسلام۔ توارکے متعلق اقبال کہتا ہے: سوچا بھی ہے اے مردِ مسلمان کبھی تو نے کیا چیز ہے فولاد کی شمشیر جگر دار اس بیت کا یہ مصرع اول ہے کہ جس میں پوشیدہ چلے آتے ہیں تو حید کے اسرار تنہا تلوار بیت زندگی کا صرف ایک مصرع ہے اور ظاہر ہے کہ جب تک اس کے ساتھ دوسرا مصرع نہ ہو یہ شعر نہیں بن سکتا۔ وہ دوسرا مصرع اقدار خداوندی کا ضابطہ ہے۔ اقبال نے اپنی زندہ و پائندہ تصنیف، جاوید نامہ میں تلوار اور قرآن کے باہمی تعلق کو ایسے عین لیکن درخششہ انداز سے بیان کیا ہے کہ جوں جوں چشم بصیرت اس پر غور کرتی ہے، انسان وجد میں آ جاتا ہے (مغلیہ خاندان کے شاہ عالم کے زمانہ میں، پنجاب کے گورنر، نواب خان بہار خان کی صاحبزاری محترمہ شرفِ انسان کے متعلق مشہور ہے کہ وہ ہمیشہ کمر سے تلوار باندھ رکھتی تھیں اور ہاتھ میں قرآن۔ اور انہوں نے اپنی والدہ کو وصیت کی تھی کہ اس کی وفات کے بعد یہ دونوں چیزیں اس کی قبر کے اوپر رکھ دی جائیں۔

اقبال اپنے آسمانی سفر میں جنت الفردوس میں اس شہزادی والا تبارے ملتے ہیں اور اس سے پوچھتے ہیں کہ اس کے ان شعائر زندگی اور آخری وصیت کی حکمت کیا تھی۔ وہ جواب میں کہتی ہیں کہ میں تلوار اور قرآن کو اس لئے ساتھ رکھتی تھی کہ

ایں دو قوت حافظِ یک دیگر اندر	کائناتِ زندگی را محورِ اندا
مومناں راتیغ با قرآن بس است	ترتبت مارا ہمیں سامان بس است

تلوار سے مراد، عسکری قوت ہی نہیں بلکہ ہر قسم کا اقتدار ہے۔ جب دین بلا اقتدار کے ہو تو وہ مذہب کی شکل اختیار کر لیتا ہے جس کا منتہی وعظ و نصیحت کی منت خوشامد سے زیادہ کچھ نہیں ہوتا۔ اور جب اقتدار ضابطہ خداوندی سے الگ ہو جائے تو وہ ہر دو میں فرعونیت کا مظہر بن جاتا ہے۔ ضرب کلم کی اس جلال آفرین نظم کو پڑھئے اور دیکھئے کہ حکیم الامت نے اس حقیقت کو کیسے واشگاف الفاظ میں بیان کیا ہے۔ وہ کہتے ہیں کہ

تاریخِ اُمّم کا یہ پیامِ ازلی ہے  
 صاحبِ نظر ان نئے قوت ہے خطرناک  
 اس سیل سبک سیر و زمیں گیر کے آگے  
 عقل و نظر و علم و ہنر ہیں خس و خاشک  
 لادیں ہوتے ہے زہر بلال سے بھی بڑھ کر  
 ہودیں کی حفاظت میں تو ہرزہ کا تریاق  
 واضح تر الفاظ میں کہ:

جلالی پادشاہی ہو کہ جمہوری تمثلا ہو  
 جدا ہودیں سیاست سے تورہ جاتی ہے چنگیزی

مومن کی سیاست دین کے تابع رہتی ہے۔ قرآن اس کی تلوار کا محافظہ ہوتا ہے کہ وہ بے راہ رونہ ہونے پائے اور تلوار قرآن کی محافظہ کو وہ مذہب بن کر نہ رہ جائے۔ اس طرح مومن کی تلوار اس کی قوت، اس کا اقتدار، اس کی سیاست، اس کی مملکت، دنیا میں مقاصد خداوندی کو بروئے کارلانے کا ذریعہ بنتے ہیں۔ ہم پہلے دیکھے چکے ہیں کہ جب مکہ کے مظلوموں نے اپنی امداد کے لئے خدا سے فریاد کی تو اس نے کس طرح مدینہ کے صاحب اقتدار مسلمانوں سے کہا کہ تم ان مظلوموں کی فریاد کو سننے نہیں! تم ان کی مدد کے لئے کیوں نہیں اٹھتے؟ اسی حقیقت کو اقبال نے ان الفاظ میں بیان کیا ہے کہ:-

اللہ کو پا مردیِ مومن پر بھروسہ  
 ایلیس کو یورپ کی مشینوں کا سہارا

مومن کو خدا کے قانونِ مکافات کی محکمیت پر بھروسہ ہوتا ہے اور خدا کو جماعتِ مونین کی استقامت اور پا مردی پر بھروسہ کہ جب یہ مشیتِ خداوندی کے بروئے کارلانے کے لئے اٹھتے ہیں تو اس کی (مشیت) بروئے کار آ کر رہتی ہے۔ اس لئے کہ اور سن رکھو کہ اولیٰ حُزْبُ اللہِ طیہ خدا کی پارٹی ہے۔  
 الٰٰ اَن حُزْبَ اللہِ هُمُ الْمُفْلِحُونَ [58: 22] اور سن رکھو کہ خدا کی پارٹی کا میا ب ہو کر رہتی ہے۔  
 صرف کا میا ب ہی نہیں فَإِنَّ حُزْبَ اللہِ هُمُ الْغَلِيُونَ [56: 5] یہ سب پر غالب آ کر رہتے ہیں۔  
 دنیا کی کوئی طاقت ان کا مقابلہ نہیں کر سکتی۔ کوئی قوم ان سے آگے نہیں بڑھ سکتی۔ آگے بڑھنا تو

ایک طرف، کوئی قوم ان کے ہمدوش نہیں ہو سکتی۔ ان کی برابری کا دعویٰ بھی نہیں کر سکتی۔

مومنے بالائے ہر بالا ترے  
غیرت او بر نتاید ہمسرے

اس لئے کہ ان کے خدا کا ارشاد ہے کہ وَأَنْتُمُ الْأَعْلَوْنَ إِنْ كُنْتُمُ مُّؤْمِنِينَ [3:139] جب تم مومن ہو تو پھر تم سے بڑا کوئی نہیں ہو سکتا۔ وَكُنْ يَجْعَلَ اللَّهُ لِلْكُفَّارِ يُنَزَّلَ عَلَى الْمُؤْمِنِينَ سَيِّلًا [4:141] یہ ہونہیں سکتا کہ کفار کبھی مومنوں پر غالب آ جائیں۔ جب صورت یہ ہے تو پھر واضح ہے کہ دنیا میں (خدا کی طرف سے) حق حکومت صرف جماعت مومنین کو حاصل ہو گا۔ کسی اور کو نہیں۔

عام ہے فقط مومن جانباز کی میراث  
مومن نہیں جو صاحبِ لولاک نہیں ہے

مومن جس ماحول میں آنکھ کھوتا ہے، اپنے آپ کو اس ماحول کے مطابق نہیں ڈھال لیتا۔ وہ اس ماحول کو اپنے نظریات و تصورات کے مطابق ڈھلنے کے لئے مجبور کر دیتا ہے۔ اسی کا نام انقلاب ہے اور مومن دنیا میں سب سے بڑا انقلابی ہوتا ہے۔ مشتوی اسرار و روموز میں ہے کہ

مرد خود دارے کہ باشد پختہ کار	بامزاج اُو بسازد روزگار
گر نہ سازد بامزاج اُو جہاں	می شود جنگ آزماء با آسماء
برکند بنیاد موجودات را	می دہد ترکیب نوزرات را
گردش ایام را برہم زند	چرخ نیلی فام را برہم زند
می کند از قوت خود آشکار	روزگار تو کہ باشد سازگار

اس قسم کا انقلاب، مردمون کا ایمان ہی برپا کر سکتا ہے اور اس کا طریق یہ ہے کہ ہو صداقت کے لئے جس دل میں مرنے کی تڑپ پہلے اپنے پیکر خاکی میں جاں پیدا کرے اور خاکستر سے آپ اپنا جہاں پیدا کرے پھونک ڈالے یہ زمین و آسماء مستعار

(MARTIN BUBAR) نے اس حقیقت کو جس خوبصورت انداز میں بیان کیا ہے، جی

نہیں چاہتا کہ اس کیفیت میں آپ کو شریک کئے بغیر آگے بڑھا جائے وہ کہتا ہے کہ  
جب قوتِ تخلیق ہم پر اثر انداز ہوتی ہے تو وہ اپنے آپ کو جلا کر ہمارے اندر جذب  
ہو جاتی ہے اور اس آگ کے بھر کتے ہوئے شعلوں سے ہماری تخلیق نوکرتی ہے۔  
ہم اس کے آتشیں جلال کے حضور میں پہلے کا نپتے ہیں، گڑگڑاتے ہیں۔ سر بجود  
ہو جاتے ہیں<sup>1</sup>۔ لیکن اس کے بعد ہم خوب عمل تخلیق میں شریک ہو جاتے ہیں اور خالق  
سے جاملتے ہیں اس کے معاون اور رفیق کی حیثیت سے۔ (I AND THOU)

اس قسم کا جہاں نو، مردمون کی قوتِ بازو ہی سے وجود میں آسکتا ہے۔ ایسا انقلاب کوئی اور پیدا  
نہیں کر سکتا جس میں کیفیت یہ ہو کہ یَوْمَ تَبَدَّلَ الْأَرْضُ غَيْرَ الْأَرْضِ وَالسَّمَوْتُ [14:48] یہ  
زمین بدل جائے، یہ آسمان بدل جائے۔ وَبَرُزُوا لِلَّهِ الْوَاحِدِ الْقَهَّارِ [14:48] اور ان میں ایک  
نئی دنیا اُبھرے جس میں صرف خدائے واحد کا سکرداں ہو۔ وَأَشْرَقَتِ الْأَرْضُ بِنُورِ رَبِّهَا  
[39:69] اور زمین اپنے نشوونما دینے والے کے نور سے جگگا اٹھے۔ یہ ہیں وہ مردانِ حرجو یہ گل  
کے ”روحِ زمانہ“ اور مارکس کے ”تاریخی وجوب“ کے تابع مجبور و متمہور زندگی بس کرنے کے  
بجائے تاریخ کے دھارے کا رُخِ موڑ دیتے ہیں۔ بار دیو کے الفاظ میں:-

ہبی وہ انسان ہے جو تاریخ اور کائنات کی زندگی جیتا ہے اور اس میں باعمل و تحرک  
رہتا ہے لیکن تاریخ اور کائنات سے متاثر نہیں ہوتا بلکہ انہیں اپنے ارادوں کے تابع  
ڈھال لیتا ہے۔ اس قسم کا انسان صرف اپنی ذات کی یا ان لوگوں کی ذمہ داری ہی  
نہیں لیتا جو اس کے گرد و پیش ہوں بلکہ تمام نوع انسان کے مقدمات کی ذمہ داری  
اپنے سر لیتا ہے۔

(THE DIVINE AND HUMAN)

1۔ بوئر چونکہ پہلو دی ہے اس نے اس کا اشارہ حضرت موسیٰؑ کے واقع طور کی طرف ہے۔

قرآن کے الفاظ میں وَكَذِلِكَ جَعْلَنَّمُ أُمَّةً وَسَطًا لِتَكُونُوا شُهَدَاءَ عَلَى النَّاسِ [2: 143] اور اس طرح ہم نے تمہیں ایک بین الاقوامی امت بنایا تاکہ تم تمام نوع انسان کے اعمال و کردار کی نگرانی کرو۔

یہ ہے مومن کا مقام اس دنیا میں اور چونکہ زندگی بیہیں ختم نہیں ہو جاتی، آگے بھی چلتی ہے، اس لئے ہبھی امامت کا سر اوار بھی ہو گا۔ اس لئے اقبال نے کہا ہے کہ

فرنگ سے بہت آگے ہے منزل مومن

قدم اٹھا یہ مقام انتہائے راہ نہیں

بانگ درا میں ہے۔

پرے ہے چرخ نیلی فام سے منزل مسلمان کی

ستارے جس کی گرد راہ ہوں وہ کارروائی تو ہے

اور بال جبریل کی یہ قصندہ و سر ایندہ غزل۔

ابھی عشق کے امتحان اور بھی ہیں  
ستاروں سے آگے جہاں اور بھی ہیں

چن اور بھی آشیاں اور بھی ہیں  
قناعت نہ کر عالم رنگ و بو پر

ترے سامنے آسمان اور بھی ہیں  
تو شاہیں ہے پرواز ہے کام تیرا

اسی روز و شب میں اجڑ کر نہ رہ جا  
کہ تیرے زمان و مکاں اور بھی ہیں!

قرآن کریم کی رو سے تو، جنت بھی مومن کے سفر حیات کی آخری منزل نہیں، راستے میں ستانے کا مقام ہے۔ یعنی دم لے کر آگے چلنے کا مقام۔ کاروائیں حیات نے اس کے بعد بھی کمی ارتقا کی

منازل طے کرنی ہیں۔ اسی لئے اہل جنت کے متعلق کہا گیا ہے کہ نُورُهُمْ يَعْلَمُ بَيْنَ أَيْمَانِهِمْ وَأَيْمَانِهِمْ ان کی (پیشانی کا) نوران کے آگے اور دائیں باکیں راستے روشن کرتا جائے گا۔

يَقُولُونَ رَبَّنَا أَنْتَ أَنْوَرُنَا وَأَغْفُرْنَا [8: 66] اور ان کی پکار یہ ہو گی کہ اے ہمارے نشوونما دینے والے ہمارے نور کی تکمیل کر دے۔ اس نورانی سفر کی آخری منزل کوئی ہو گی، اس کے متعلق کچھ نہیں

بنا گیا۔ اس لئے کہ ہمارے شعور کی موجودہ سطح پر یہ حقیقت ہمارے حیطہ دراک میں آنہیں سکتی تھی۔ اس کی سمت کا اشارہ کرتے ہوئے اتنا کہا گیا کہ وَأَنَّ إِلَى رَبِّكَ الْمُنْتَهَى [53:42] اس سفر کا منتهی تیرے رب کی طرف ہے۔ یاد رہے کہ اہل تصوف کا جو نظریہ ہے کہ انسانی ذات، ذات خداوندی کا ایک جزو ہے اور زندگی کی تمام تگ و تاز کا حصل یہ ہے کہ یہ جزو اپنی اصل یعنی ذات خداوندی میں جا کر جذب اور فنا ہو جائے، یہ تصور قرآن کریم کی تعلیم کے خلاف ہے اور دوسروں کے ہاں سے مستعار لیا ہوا، خود اقبال بھی اس نظریے کے خلاف ہے۔ اس کی تلقین یہ ہے کہ

چنان باذاتِ حق خلوت گزینی      ترا او بیندو او را تو بنی  
بنوں محکم گزار اندر حضورش      مشو ناپید اندر بحر نورش

(گلشنِ راز جدید)

یہ بہر حال، ایک الگ موضوع ہے جس کی وضاحت کا یہ مقام نہیں۔ میں کہہ یہ رہا تھا کہ مومن وہ ہے جو زندگی کی ارتقائی منازل طے کرتا آگے بڑھتا چلا جائے۔ اس کے مقامات کا ہم اندازہ ہی نہیں کر سکتے۔

مقام بندہ مومن کا ہے ورائے سپہر	ز میں سے تابہ ثریا تمام لات و منات
حریم ذات ہے اس کا نشیمن <sup>۱</sup> ابدی	نہ تیرہ خاکِ لحد ہے نہ جلوہ گاہ صفات
خود آگہاں کہ ازیں خاکداں بروں جستند	
طلسمِ مهر و سپہر و ستارہ بشکستند	

(ارمغانِ حجاز)



عزیزانِ من! جیسا کہ میں نے شروع میں کہا تھا، قرآن کریم کا اگر بغور مطالعہ کیا جائے تو یہ حقیقت سامنے آئے گی کہ اس میں مختلف پہلوؤں اور متنوع گوشوں سے مردانِ مومن کی خصوصیات کیفیات کا تذکرہ ہے اور علامہ اقبال کا پیغام بھی چونکہ حقائق قرآنی ہی کا ترجمان ہے اس لئے اس

میں بھی مومن کی صفات و تجلیات کو پہلو بدل بدل کر بیان کیا گیا ہے۔ اکثر مقامات پر وہ پھول کی بکھری ہوئی پتیوں کی طرح فرد افراد اسے آتی ہیں اور کہیں انہیں گلدستہ کی طرح جامع حیثیت سے پیش کیا گیا ہے۔ میں ایسے مقامات کی دو ایک مثالیں پیش کرتا ہوں تاکہ اقبال کے مردمون کی ایک جھلک بیک نظر آپ کے سامنے آجائے۔ وہ اپنی سب سے پہلی تصنیف، متنوعی اسرار و رموز میں سورہ اخلاص کی آیت وَكُلْيَكُنْ لَهُ كُفُوأَحَدٌ کی شرح کرتے ہوئے کہتے ہیں:

رشته با لم یکن باید توی	تا تود ر اقوام بے ہمتا شوی
آنکہ ذاتش واحد است ولا شریک	بندہ اش ہم در نازد با شریک
مومنے بالائے ہر بالا ترے	غیرت او بر نتاید ہمسرے
پیش باطل تفع و پیش حق سپر	امر و نبی او عیارِ خیرو شر
عفو و عدل و بذل و احسان عظیم	ہم بقہر اندر مزاج او کریم
سازِ اُو در بزمها خاطر نواز	سوزِ اُو در رزمها آہن گداز
زیر گردوں می نیسا ید دش	بر فلک گیرد قرار آب و گلش

میں یہ اشعار پڑھ رہا ہوں اور میرے حافظہ میں ایک ایسے واقعہ کی یاد تازہ ہو رہی ہے جو ہے تو ذاتی لیکن جی نہیں چاہتا کہ میں اسے بیان بیان کئے بغیر آگے بڑھ جاؤں۔ میرے ابتدائی تعلیم و تربیت، میرے لائق صد احترام، دادا جان (مرحوم و مغفور) کے زیر سایہ عاطفت ہوئی تھی۔ انہوں نے حضرت علامہ کی یہ متنوعی مجھے خود پڑھائی تھی۔ اس وقت میری عمر چھوٹی سی تھی۔ انہوں نے جب اقبال کے اشعار اور قرآن کی روشنی میں، مردمون کی صفات و خصائص بیان کیں تو مجھ پر ایک عجیب سی کیفیت طاری ہو گئی اور میں نے نہایت استتعاب اور کچھ خوف کے سے ملے جلے جذبات کے ساتھ ان سے کہا کہ بابا جان! مردمون اگر ایسا ہوتا ہے تو مجھے تو آج ساری دنیا میں کوئی مردمون نظر نہیں آتا۔ انہوں نے اپنے مخصوص محبت بھرے انداز سے کہا کہ یہ ٹھیک ہے کہ آج مردمون کہیں نظر نہیں آتا لیکن غیمت ہے کہ اگر ہمارے دور میں کوئی مومن نہیں تو دنیا میں

آج کوئی کافر بھی موجود نہیں۔ اگر صورت یہ ہوتی کہ ابو جہل تو ہوتا اور عمرؓ نہ ہوتا تو پھر البتہ گھبرا نے کی بات تھی۔ دنیا آج کفر اور ایمان دونوں کی طرف سے بے انتہا (INDIFFERENT) ہوتی جا رہی ہے اور جو لوگ زندگی کے حقائق کی طرف سے (INDIFFERENT) ہو جائیں ان سے کوئی خطرہ نہیں ہوتا۔ یہ تھا جو کچھ دادا جان (مرحوم) نے فرمایا۔ اس واقعہ کے کافی عرصہ بعد جب ضرب کلیم سامنے آئی تو اس کے شروع میں ہی یہ شعر نظر پڑا۔

نہ دری میں، نہ حرم میں، خودی کی بیداری      کہ خاوراں میں ہے قوموں کی روح تریا کی  
تو میری سمجھ میں آیا کہ دادا جان نے اتنا عرصہ پہلے کیا بات کہی تھی۔  
یہ جملہ مفترضہ تھا۔ میں کلام اقبالؒ سے مردمومن کی صفات و خصوصیات کی مثالیں پیش کر رہا تھا۔ ضرب کلیم میں وہ مرد بزرگ کے عنوان سے لکھتے ہیں۔

اس کی نفرت بھی عمیق اسکی محبت بھی عمیق      قہر بھی اسکا ہے اللہ کے بندوں پر شفیق  
پروش پاتا ہے تقیید کی تاریکی میں      ہے مگر اس کی طبیعت کا تقاضا تنخیل  
انجمن میں بھی میسر رہی خلوت اس کو      شمعِ محفل کی طرح سب سے جدائ سب کارفیق  
مثل خورشید سحر فکر کی تابانی میں      بات میں سادہ و آزادہ معانی میں دیقیق  
اس کا انداز نظر اپنے زمانے سے جدا      اس کے احوال سے محروم نہیں پیر ان طریق  
میں ابھی ابھی عرض کر چکا ہوں کہ جب اقبالؒ کے کلام سے مردمومن کی خصوصیات میرے سامنے آئیں تو میں نے بصد تاسف کہا کہ دادا جان! مجھے اس بھری دنیا میں کوئی مومن نظر نہیں آتا۔ اب سوچئے کہ جب کلام اقبالؒ کے سامنے آنے سے میری یہ کیفیت ہو گئی تھی تو اس باب میں خود اقبالؒ کی کیفیت کیا ہو گی؟ اقبالؒ ساری عمر مردمومن کی ملاش کرتا رہا اور گلی گلی، کوچہ کوچہ، صحر اصحر، دریا دریا پکارتا گیا کہ:-

وَمَرَكَ بِسُوزِ تُوْذُوقَ نَتْوَالَ يَافِتَ اے بندہ مومن! تو کجاںی؟ تو کجاںی؟  
اس کی ساری عمر اسی پکار میں گذر گئی۔ لیکن زندگی بھر کی طلب و جستجو کے باوجود جب اسے مردمومن

کی آواز کہیں سے سنائی نہ دی تو وہ ہار تھک کر بیٹھ گیا اور انہتائی کرب والم کے ساتھ پکارا۔ اٹھا کہ  
 مسلمان ہے توحید میں گرم جوش  
 مگر دل ابھی تک ہے زنار پوش  
 بتاں عجم کے پچاری تمام  
 تمدن، تصوف، شریعت، کلام  
 یہ امت روایات میں کھو گئی  
 حقیقت خرافات میں کھو گئی  
 مسلمان نہیں، راکھ کا ڈھیر ہے  
 بمحیٰ عشق کی آگ اندھیر ہے  
 اور یہ اس لئے کہ  
 منزل و مقصد قرآن دیگر است  
 اس کا نتیجہ یہ ہے کہ  
 دین حق از کافری رسواتر است  
 لہذا مردانِ مومن کہاں سے آئیں؟

والسلام



## وہ کون سادما غہے۔

جس میں۔ اس قسم سوالات نہیں اُبھرتے کہ:

- کیا انسان کی قسمت پہلے سے بھی ہوتی ہے؟ ○ کیا سب کچھ خدا کی مرضی سے ہوتا ہے؟
  - کیا غربیوں کی قسمت ہی ایسی ہے کہ وہ ساری عمر دھکے کھاتے رہیں؟ ○ کیا غذا کو ایسا ہی منظوبہ ہے؟
  - کیا موت کا ایک دن مقرر ہے یا وہ آگے بیچے بھی بوسکتی ہے؟
  - بعض بچے پیدائشی اندرے، لوئے، لٹکڑے کیوں ہوتے ہیں؟ کیا یہ بھی خدا کی مرضی سے ہوتا ہے؟
  - اگر خدا کے ہاں عدل ہے تو وہ ظالموں کو ظلم سے کیوں نہیں روکتا؟
  - کیا دعا سے تقدیر بدل جاتی ہے؟ اگر نہیں بدلتی تو ہم دعا کیوں کرتے ہیں؟
- اور اسی قسم کے دیگر سوالات کا تعلق مسئلہ تقدیر سے ہے جس نے انسانی ذہن کو بیشتر علم ہیج و تاب بنائے رکھا ہے۔

یہی وہ مسئلہ تھا جس کو سچے طور پر سمجھ کرنے کی وجہ سے کارکن مارکنے کہہ دیا کہ:

**ندہب عوام کے لیے افیون ہے**

جناب پروین نے — دنیا کے اس شکل ترین مسئلہ کو — اپنی تصنیف

# کا التقدیر

میں قرآن کریم کی روشنی میں اس نہدگ سے حل کر دیا ہے کہ اس کے بعد ذہن میں کوئی خیaban باقی نہیں رہتا۔  
کتاب بیش سائز کے چار سو سے زیاد صفحات پر مشتمل ہے اور محمدہ سعید کاغذ پر چھالی گزی ہے۔ جلد مضبوط۔ اور  
گرد پوش جاذب نگاہ مدنظر (شنس ثانی) — قیمت:

## خُلَّنَ قرآن نازل کیا تو —

اس ذاتِ گرامی کے حیاتِ طیبہ کے ہم گوشوں کو بھی اپنے دامن میں محفوظ کر  
لیا جس پر قرآن نازل کیا گیا تھا۔ اب ظاہر ہے کہ

## حضورِ کل سچھی اور قابلِ استماد سیرت

جب نوٹ انسانی کے لیے بہترین نمونہ بننا ہے، وہی ہو گئی ہے جس کی میانا دل ان گوشوں پر ہو  
مفکر قرآن نے اپنی اندر بھر کی کاوش کے بعد اس سیرتِ طیبہ کو اپنی مانیز کتاب

# مِرْأَةُ إِنْسَانِيَّتٍ

بِرَّ مَرْبَبَهُ کیا ہے

جس سے اُس ذاتِ قدس کی عظمتِ اُبھر کر دنیا کے سامنے آ جاتی ہے

کتاب کا پہلا ایڈیشن مدت ہوئی ختم ہو گیا تھا۔ اس کے بعد مصنف کی نظر ثانی نے اسے جدید پیکر میں پشتہ کیا ہے  
اس نے ایڈیشن کی صفحہ امت تقریباً پانچ صفحات کے

پُر اسائز کا نجد نہیت اعلیٰ جلد مضبوط، گرد و رُش جاذب گکاہ

قامت،

## مرثیہ کیوں؟

آپ گھر میں ہوں یاد فتر میں، بازار میں ہوں یاد کان پر، روی میں ہوں یاد بس میں تانگ میں ہوں  
 یا ٹرام میں، بارات میں ہوں یاد جنازہ کے ساتھ۔ جہاں کہیں تو مسلمان جمع ہوں مکانوں  
 کی عام حالت کے مرثیہ خواں نظر آئیں گے۔ پہلے تو صرف اتنا ہی کہا جاتا تھا کہ قوم میں سخت افلاس  
 ہے۔ لوگوں کے پاس کھانے کو روٹی، پینے کو کپڑا اور ہنے کو مکان نہیں۔ بھار پر جائیں تو دوائی نہیں  
 اور جائیں تو کنڈ دن تک کیلے پیے نہیں۔ اب اس کے ساتھ اس کا بھی اضافہ ہوتا ہے کہ لوگ  
 بد دیانت ہیں، بے ایمان ہیں، چور ہیں، جبوٹے ہیں۔ بلیک مارکیٹ، رشتہ، فنونِ خود می انہوں پر  
 اور اقر بانوای عام ہے۔ افراد سے آگے تو مولیں نک جانیے تو مسلمانوں کا ہر ملک تباہ حال ہے۔  
 عام میں جہالت اور غربت ہے، تھاں خائن اور غدار ہیں۔ یہ مرثیہ تو عام ہے لیکن کوئی نہیں ستانک  
 اس کی آخر و جسے کیا ہے

## مسلمان کیوں ہر جگہ پتے اور ذلت میں ہیں؟

اگر آپ کو اس سوال سے دپھی ہے تو آپ وہ کتاب خروج دیکھئے جس کا نام ہے

# اسبابِ امت

اسحے کے متعدد ایڈیشنز شائع ہو چکے ہیں

تیصت : (تازہ ایڈیشن) :

محترم پرروز صاحب کا نہایت ہمتیقت کش مقالہ

# حسن کو دار کا نقش تا بند

بانی پاکستان قائدِ اعظم محمد علی جناح کی غصہ کو دار عنائیت کی

چند جھلکیاں

جن کب لوتے پانہوں نے بے شیخ و سنان چھپی رلائی اور کریک عظیم مملکت حاصل کی

اس سے کہا تو پرروز صاحب کے «مقالات»

▷ کیا قائدِ اعظم پاکستان کو یکوارٹیٹ بنانا چاہتے تھے؟  
اور

▷ دو قومی نظریہ، اقبال اور قائدِ اعظم کی بُنگاہوں میں۔

جن کی اہمیت عنوانات سے عیاں ہے۔

تینوں مقالات کو کوئی کتابی شکل میں شائع کیا گی ہے۔ بیسی پڑا مسلوہ تھا ہے۔ بلاسائز قیمت

### علامہ اقبال کا احسان

یہ ہے کہ انہوں نے صدیوں کے بعد اسلام کا صحیح تصور و بلت کے سامنے پیش کیا۔ اور

### پروزیر صاحب کا احسان

یہ ہے کہ انہوں نے اقبال کے فکر اور پیغام حکم اس کے حقیقی سرچشمہ

### قرآن مجید کی روشنی میں

قوم کو سمجھایا۔ ان کے چالیس سال پر پہلے ہوتے خطابات، تقاریر اور مقاولات، اسی فرضیہ کی ادائیگی کے مظہر ہیں۔ جنہیں اب

# اقبال اور قرآن

کے حین پیکر میں بڑی آپ تابے شائع کیا گیا ہے۔

### اقبال کی نظر — قرآن کی شفافی — پروزیر صاحب کی زبان

آپ خود سمجھ لیجئے کہ اس امتزاج کی کیفیت کیا ہوگی! قیمتے!

## اسلام - مذہب میں

دین ہے۔ یعنی نظام حیات جو ایک آزاد مملکت میں پروان چڑھتا ہے۔  
اس نظام کی تکمیل کا آغاز عہدِ نبوی میں ہوا تھا مگر وہ پڑھنے عہدِ شباب ہے تک

## خلافت فاروقی

میں پہنچا۔ اسلام کو بھیتیت ایک نظام حیات دیکھنے کے لیے اُس عہد کی صحیح تصور کا  
سلمنے آنا ضروری ہے۔ اے پرویز صاحب نے اپنی مدتِ عمر کی تحقیق کا درشکے بعد اپنے

## عظمیمِ تصنیف شاہکار

میں پیش کیا ہے۔ اس کے آخری باب میں یہ بتایا گیا ہے کہ

## عجیف فاروقی کے بعد اسلام پر کیا گزری؟

اور وہ کس طرح دین سے موجودہ مذہب میں تبدیل ہو گی۔ اس کتاب نے ہماری تحریک ڈینا میں

انقلاب پیدا کر دیا ہے۔ قیمت: ۶ روپیہ خیم کتابی

## قرآنی پمپلٹس

صحیح قرآنی فکر کو عام لوگوں تک پہنچانے میں قرآنی فکر پر لکھے گئے چھوٹے پمپلٹس نے بھی بہت ہی اہم اور کامیاب کردار ادا کیا ہے۔ احباب ان پمپلٹس کا خود بھی مطالعہ کرتے ہیں بلکہ دوسروں کو تلقیم بھی کرتے ہیں اس لئے ان کی قیمت اصل لاگت سے بہت ہی کم رکھی جاتی ہے۔ جبکہ کچھ صاحب ثروت احباب اس کمی کو اپنے عطیات سے پورا کرنے کی کوشش کرتے ہیں چونکہ یہ سلسلہ ابھی بھی محدود پیانا پر جاری ہے ضرورت اس امر کی ہے کہ اس سلسلہ کو مزید بہتر کیا جائے لہذا صاحب ثروت حضرات سے مزید عطیات کی درخواست کی جاتی ہے کہ وہ قرآنی فکر کے کام میں مزید وسعت پیدا کرنے میں ہماری مدد کریں اور اپنے عطیات ”پمپلٹس فنڈ“ کے لئے بھروسے کیں تاکہ پمپلٹس کی طباعت اور دوسروں تک قرآنی فکر کو پہنچانے میں ہم کامیابی حاصل کر سکیں۔

یہ یاد رہے کہ ادارہ طلوع اسلام کی مطبوعات کی کل آمدن قرآنی فکر عالم کرنے پر صرف ہوتی ہے

رقہ بذریعہ منی آرڈر۔ بنیک ڈرافٹ بنام ادارہ طلوع اسلام B-25 گلبرگ 2 لاہور اسال فرمائیں۔  
بنیک اکاؤنٹ نمبر 7-3082 برائج کوڈ 0465 نیشنل بنک آف پاکستان۔ مین مارکٹ گلبرگ لاہور۔

(دستیاب پمپلٹس کی لست اندر ورنی نائٹل کے پہلے اور آخری صفحہ پر ملاحظہ فرمائیں)۔